

VISNUSMṚTI

WITH THE
COMMENTARY KEŚAVAVAIJAYANTĪ
OF NANDAPANDITA

[II]

EDITED BY
PANDIT V. KRISHNAMACHARYA

THE ADYAR LIBRARY SERIES

VOLUME NINETY-THREE

विष्णुस्मृतिः
केशववैजयन्तीसहिता

VISṆUSMṚTI

WITH THE
COMMENTARY KEŚAVAVAIJAYANTĪ
OF NANDAPAṆḌITA

[II]

EDITED BY
PANDIT V. KRISHNAMACHARYA



DEDICATED TO THE LATE
PROFESSOR K. V. RANGASWAMI AIYANGAR

THE ADYAR LIBRARY AND RESEARCH CENTRE

© 1964 Adyar Library and Research Centre
Adyar, Madras 20, India

20
08-11-84
SMK 12-1

SBN 7229-7453-1
ISBN 0-8356-7453-3

G. N. S. S. S. S.
R. S.
Verified by

27779
24-2-84

Printed in India

At the Vasanta Press, The Theosophical Society, Adyar, Madras 20

त्रयस्त्रिंशोऽध्यायः

अथ पुरुषस्य कामक्रोधलोभाख्यं रिपुत्रयं सुघोरं
भवति ॥ १ ॥ परिग्रहप्रसङ्गाद्विशेषेण गृहाश्रमिणः^१ ॥ २ ॥ ^२तेना-
यमाक्रान्तोऽतिपातकमहापातकानुपातकोपपातकेषु प्रवर्तते^३ ॥ ३ ॥

अतिक्रान्ते आचारकाण्डे ब्रह्मचारिव्रतलोपप्रायश्चित्तमुक्तम् । तत्प्रसङ्गात् बुद्धिस्थं प्रायश्चित्तकाण्डं
प्रारिप्सुः तदुपोद्धातं त्रयस्त्रिंशेनाह । अथेति प्रकरणान्तरप्रस्तावः । पुरुषस्य मनुष्यस्य कामादिसंज्ञकं सुघोरं
दुर्जयं रिपुत्रयं भवतीति प्रायोवादः, दोषबहुलत्वान्मनुष्याणाम् । तत्र कामोऽभिलाषः । क्रोधो जिवांसाहेतुरमर्षः ।
लोभो लिप्सातिशयः ॥ १ ॥

परिग्रहो गृहदारादिस्वीकारः । तत्र प्रसङ्गोऽभिनिवेशः । तस्माद्धेतोः गृहाश्रमिणो विशेषेणान्यापेक्षया-
तिशयेन कामादयो भवन्तीति स्वभावानुवादः ॥ २ ॥

कामादिकार्यतां प्रदर्शयन्नेव पातकगणस्योद्देशमाह । तेन कामादिरिपुत्रयेणाक्रान्तोऽभिभूतोऽयं मनु-
ष्योऽतिपातकादौ प्रवर्तते । अतिशयेन पातयति नरके इत्यतिपातकम् । अतिशयश्च कल्पोपभोग्यत्वम् । तेन
कल्पोपभोग्यमतिपातकम् । मन्वन्तरोपभोग्यं महापातकम् । मन्वन्तरोपभोग्यमेवानुपातकम् । चतुर्युगोपभोग्य-
मुपपातकमिति वक्ष्यति । अत्र प्रथमेऽंशेऽक्षरकातिशयात् प्रायश्चित्तातिरेकाच्च महापातकादतिपातकं गरीयः ;
महारुद्रादतिरुद्र इव । तथाच हारीतः—“पञ्चविधमशुभं भवति प्रासङ्गिकोपपातकपातकमहापातका-
त्यन्तपातकानि” इति । मूलवचने पूर्वपूर्वं गरीयः । अत्र तूत्तरोत्तरमिति । प्रासङ्गिकं जातिभ्रंशकरादि-
पञ्चकम् । पातकमनुपातकपर्यायः ;

“महापातकतुल्यानि पापान्युक्तानि यानि तु ।

तानि पातकसंज्ञानि तन्न्यूनमुपपातकम् ॥ ”

इति स्मरणात् ।

यत्तु “स्त्रीगोवृषलवैश्यक्षत्रियघाती सोमचिक्रीयी शूद्रसहस्रोजी कन्यादूप्यगारदाही वृषलीपतिरग्न्युत्सादी
चेति पातकानि” इति पैठीनसिना पृथक् पातकानि परिगणितानि, तत् पापपर्यायत्वेन ; न संज्ञाकरणाय ;

^१ गृहाश्रमिणाम्—क. ग.

^२ तेनायमतिक्रान्तातिमहापातकोप—ठ.

^३ वर्तते—ठ.

उपपातकादिषु पाठेन तत्संज्ञावरुद्धत्वात् । न च तुल्यकालनरकफलत्वादेकप्रायश्चित्तत्वाच्च महापातकानुपाकयो-
रभेदापत्तिः, नरकानन्तरोत्पन्नयोनिविशेषप्राप्तेर्भेदकत्वात् ॥ ३ ॥

**जातिभ्रंशकरेषु संकरीकरणेष्वपात्रीकरणेषु ॥ ४ ॥ मलावहेषु^१
प्रकीर्णकेषु^२ च ॥ ५ ॥**

किंच एते त्रयः संज्ञाशब्दाः योगरूढाः । तत्र जातेरभिजनसमूहाद् भ्रंशम् अथः पातं कुर्वन्तीति
जातिभ्रंशकराणि । असंकरं ब्राह्मणादिवर्णमपि संकरं संकरसमानधर्माणं कुर्वन्तीति संकरीकरणानि । अनपात्रं
प्रतिग्रहाद्यर्हमप्यपात्रं प्रतिग्रहाद्यनर्हं कुर्वन्तीत्यपात्रीकरणानि ॥ ४ ॥ पूर्ववदेतावपि योगरूढौ शब्दौ ; मलमा-
वहन्तीति मलावहानि । अमलिनं मलिनं कुर्वन्तीति मलिनीकरणानीति वा संज्ञान्तरम् । प्रकर्षेण कीर्णं
बहुलमनायासोपपन्नं प्रकीर्णकम् ; तेषु च प्रवर्तते ॥ ५ ॥

त्रिविधं नरकस्येदं द्वारं नाशनमात्मनः ।

कामः क्रोधस्तथा^३ लोभस्तस्मादेतत् त्रयं त्यजेत् ॥ ६ ॥

इति श्रीविष्णुस्मृतौ त्रयस्त्रिंशोऽध्यायः

उक्तार्थोपसंहारेण तत्त्यागमाह । कामादित्रिकमिदमुक्तपातकोपजननेन तत्फलीभूतवक्ष्यमाणनरकस्य द्वारं
प्रवेशनोपाय इत्यनुवादः । तस्मादेतत् त्रयं त्यजेदिति विधिः ॥ ६ ॥

इति श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतत्त्वमणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि^४श्रीरामपण्डितात्मजश्रीनन्द-
पण्डितकृतौ श्रीविष्णुस्मृतिविद्वतौ श्रीमत्यां वैजयन्त्यां त्रयस्त्रिंशोऽध्यायः

^१ च added in च, ठ.

^२ अप्रकीर्णेषु वा—ज.

^३ क्रोधश्च लोभश्च—ठ.

^४ वैष्णवे धर्मशास्त्रे रिपुत्रयप्रकरणं त्रयस्त्रिंशम्—ज, ठ ; वैष्णवे त्रयस्त्रिंशोऽध्यायः—झ.

^५ From श्रीमन्महा up to पण्डितकृतौ omitted in घ, च.

^६ श्री omitted in ग.

^७ श्रीमत्यां omitted in घ.

चतुस्त्रिंशोऽध्यायः

मातृगमनं दुहितृगमनं स्नुषागमनमित्यतिपातकानि ॥ १ ॥

अतिपातकिनस्त्वेते प्रविशेयुर्हुताशनम् ।

न ह्यन्या निष्कृतिस्तेषां विद्यते हि कथंचन ॥ २ ॥

इति ^१श्रीविष्णुस्मृतौ चतुस्त्रिंशोऽध्यायः

उद्दिष्टातिपातकस्य स्वरूपं प्रायश्चित्तं च चतुस्त्रिंशेनाह । माता जननी ; मात्यस्यां गर्भं इति व्युत्पत्तेः । दुहितां सवर्णोदस्त्रीप्रसूता । स्नुषा सवर्णैरसपुत्रपत्नी सवर्णा । एतासां गमनं प्रत्येकमतिपातकम् । हारीतोऽप्याह—“ मातृगमनं दुहितृगमनं स्नुषागमनं चेत्यतिपातकानि ” इति । इतिकारात् भगिनीगमनं च ;

“ जनन्यां च भगिन्यां च स्वसुतायां तथैव च ।

स्नुषायां गमनं चैव विज्ञेयमतिपातकम् ॥ ”

इति कात्यायनस्मरणात् ॥ १ ॥

तत्र प्रायश्चित्तमाह । उक्तपातकयोगिन एवातिपातकिनः, नातिशयितपातकान्तरयोगिन इत्यभिप्रेत्यै-
तच्छब्दः । तेन चैत एव चत्वारोऽप्यतिपातकिनोऽग्निप्रवेशं कुर्युः । यतः कथंचन ज्ञानतोऽज्ञानतः
सकृदसकृच्च कृतेऽस्मिन् पापे तेषाम् अतिपातकिनाम् अन्या अग्निप्रवेशातिरिक्ता व्रतादिरूपा निष्कृतिः
प्रायश्चित्तं नास्ति । अत एव संवर्तः—

“ मातरं यदि गच्छेत्तु स्नुषां वा पुरुषाधमः ।

न तस्य निष्कृतिः शक्या स्वकां दुहितरं तथा ॥ ”

इति । तथाशब्दात् भगिनीमपि । न निष्कृतिः ; अनेन शरीरेणेत्यर्थः । ननु

“ मातरं यदि गच्छेत्तु भगिनीं स्वसुतां तथा ।

^२एतास्तु मोहितो गत्वा त्रीणि कृच्छ्राणि संचरेत् ।

चान्द्रायणत्रयं कुर्याच्छिश्नच्छेदेन शुध्यति ॥ ”

^१ वैष्णवे धर्मशास्त्रे अतिपातकप्रकरणं चतुस्त्रिंशम्—ज, ठ; वैष्णवे चतुस्त्रिंशोऽध्यायः—झ

^२ एतास्तु—च.

इति पराशरस्मरणेनाज्ञानतो व्रतरूपप्रायश्चित्ताभिधानादसंगतमिदमिति चेत् ; मैवम् ; तस्य गमनप्राक्कालीन-
स्मरणादिविषयत्वात् । यथोक्तम्—

“ स्मरणं कीर्तनं केलिः प्रेक्षणं गुह्यभाषणम् ।

संकल्पोऽध्यवसायश्च क्रियानिर्वृत्तिरेव च ॥

एतन्मैथुनमष्टाङ्गं प्रवदन्ति मनीषिणः ।

विपरीतं ब्रह्मचर्यमेतदेवाष्टलक्षणम् ॥ ”

इति । तत्राद्यं व्रतमल्पत्वादप्रवर्तकस्मरणादिपञ्चविधापराधविषयम् । द्वितीयं पूर्वस्मादुक्तत्वात् प्रवर्तकसंकल्पादि-
विषयम् । तृतीयं महत्त्वात् क्रियानिर्वृत्तिविषयमिति न विरोधः ।

ननु एवमपि शिश्नच्छेदे पाक्षिकजीवनसंभवात् ‘ नानेन शरीरेण ’ इति विरुद्धमेवेति चेत् ; न ;
तस्य लिङ्गप्रवेशमात्रविषयत्वकल्पनात् । अतः सर्वस्मिन्नपि पक्षे अग्निप्रवेश एवातिपातकिनाम् । तथाच
भविष्यपुराणे—“ अतिपातकयुक्तानां प्राणान्तिकमुदाहृतम् ” इति । कात्यायनोऽपि—“ अतिपातकिन-
स्त्वेते प्रविशेयुर्दुताशनम् ” इति । हारीनोऽपि—“ सद्योऽग्निप्रवेशादतिपातकिनः ” इति ; पूयन्त इत्यनुष-
ज्यते । सद्योऽतिपातकित्वं सकृद्गमनेनापीति तत्राप्यग्निप्रवेश इति व्याख्येयम् । न सद्योऽग्निप्रवेशादिति
व्याख्येयम् ; तस्य, “ न भुञ्जीतानुपस्थितः ” इति सामान्येनैव प्रातत्वादतिपातकपदवैयर्थ्यात्^१ । नापि
सद्यः पूयन्त इति ; मरणात् सद्यः शुद्धैरर्थसिद्धत्वात् । तस्मादुक्तमेव साधु । षट्त्रिंशन्मतेऽपि—

“ पितृभार्या तु विज्ञाय सवर्णा योऽभिगच्छति ।

जननीं चाप्यविज्ञाय नामृतः शुद्धिमाप्नुयात् ॥ ”

इति । जननी दुहित्राद्युपलक्षणम् ;

“ मातरं सुतपत्नीं च स्वसारं स्वसुतां तथा ।

गत्वा तु प्रविशेदग्निं नान्या शुद्धिर्विधीयते ॥ ”

इति चतुर्विंशतिमतात् । कामतो वासिष्ठम्—“ निष्कालको घृताभ्यक्तो गोमयाग्निना पादप्रभृत्यात्मानम-
वदाहयेत् ” इति । अत्र मात्रादिशब्दानां संवन्धिशब्दतया यत्प्रतियोगिकं मातृत्वादि, तद्गमने तासामपि तदेव
पातकं तदेव च प्रायश्चित्तमिति ध्येयम् ;

“ एवं दोषश्च शुद्धिश्च पतितानामुदाहृता ।

स्त्रीणामपि प्रसक्तानामेष एव विधिः स्मृतः ॥ ”

इति कात्यायनस्मरणात् । यत्तु

^१ पद omitted in ग, च.

“ पितुः स्वसारं मातुश्च मातुलानीं स्नुषामपि ।
मातुः सपत्नीं भगिनीमाचार्यतनयां तथा ।
आचार्यपत्नीं स्वसुतां गच्छंस्तु गुरुतल्पगः ॥ ”

इति ; यच्च

“ सखिभार्याकुमारीषु सयोनिष्वन्यजासु च ।
सगोत्रासु सुतस्त्रीषु गुरुतल्पसमं स्मृतम् ॥ ”

इति ; यच्च

“ पितृव्यसखिशिष्यस्त्री भगिनी तत्सखी स्नुषा ।
दुहिताचार्यभार्या च सगोत्रा शरणागता ।
आसामन्यतमां गच्छन् गुरुतल्पग उच्यते ॥ ”

इति योगिनारदाभिहितमहापातकसमतया सुतादिगमनस्यानुपातकत्वं प्रतीयते ; यच्च “ छित्वा लिङ्गं
वधस्तस्याः सकामायाः स्त्रिया अपि ” “ शिष्यस्योत्कर्तनात् तत्र नान्यो दण्डो विधीयते ” इति योगि-
नारदाभ्यां^१ प्रायश्चित्तमुक्तम् ; तदसवर्णदुहितृसवर्णसापन्नभगिन्यनौरसपुत्रभार्याविषयं द्रष्टव्यम् । “ मातुः
सपत्नीं भगिनीम् ” इति साहचर्यात् भगिनीसापन्नतायाः^२ “ सगोत्रासु^३ सुतस्त्रीषु ” इति साहचर्याच्च
गोत्रमात्रसंबन्धानौरसपुत्रभार्यायाश्च सिद्धेः ।

यच्च

“ चण्डालीं पुलकसीं स्लेच्छीं स्नुषां च भगिनीं सखीम् ।
शिष्यभार्यां गुरोर्भार्यां गत्वा चान्द्रायणं चरेत् ॥ ”

इति बृहद्यमोक्तं चान्द्रायणम्^४, यश्च—

“ भगिनीं मातुराप्तां च स्वसारं चान्यमातृजाम् ।
एता गत्वा स्त्रियो मोहात् तत्तच्छृङ्खलं समाचरेत् ॥ ”

इति संवर्तोक्तस्तत्तच्छृङ्खलः, तदुभयमप्यसवर्णादिष्वेवाकामतो रेतःसेकादर्वाङ् निवृत्तौ द्रष्टव्यम् । एवमन्यन्यपि
व्यवस्थाप्यानि ॥ २ ॥

इति ^५श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि^६श्रीरामपण्डितात्मज^६श्रीनन्द-
पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां चतुस्त्रिंशोऽध्यायः

^१ च added in ग.

^२ जायाः—ग.

^३ स्वसुतस्त्रीषु—ग.

^४ चान्द्रायणं omitted in ख, ग.

^५ From श्रीमन्महा up to पण्डितकृतौ omitted in घ, च.

^६ श्री omitted in ग.

पञ्चत्रिंशोऽध्यायः

ब्रह्महत्या सुरापानं ब्राह्मणसुवर्णहरणं गुरुदारगमनमिति
महापातकानि ॥ १ ॥ ¹तत्संयोगश्च ॥ २ ॥

महापातकस्वरूपं प्रायश्चित्तं च पञ्चत्रिंशेनाह । ब्राह्मणस्य हत्या हननं प्राणवियोगफलको व्यापारः
साक्षात्परंपरासाधारणः प्रायश्चित्ततारतम्यात् तरतमभावापन्नः । यथा आपस्तम्बः—“प्रयोजयितानुमन्ता कर्ता
चेति स्वर्गनरकफलेषु कर्मसु भागिनः । यो भूय आरमते तस्मिन् फलविशेषः” इति । तत्र स्वतन्त्रः कर्ता ।
तत्प्रवर्तकः प्रयोजकः । प्रवृत्तप्रवर्तकोऽनुमन्ता । चकारात् अनुग्राहकनिमित्तिनोर्ग्रहणम् । वधे सहायोऽनुग्राहकः ।
मरणहेतुमन्यूपादको निमित्तीति । तत्र मनुः—

“बहूनामेककार्याणां सर्वेषां शस्त्रधारिणाम् ।

यद्येको घातयेत् तत्र सर्वे ते घातकाः स्मृताः ॥”

इत्यनुग्राहकं लक्षयति । निमित्तिनं च विष्णुराह—

“आकृष्टस्ताडितो वापि धनैर्वा विप्रयोजितः ।

यमुद्दिश्य त्यजेत् प्राणांस्तमाहुर्ब्रह्मघातिनम् ॥

ज्ञातिमित्रकलत्रार्थं सुहृत्क्षेत्रार्थमेव वा² ।

यमुद्दिश्य त्यजेत् प्राणांस्तमाहुर्ब्रह्मघातकम् ॥”

इति । एवं पञ्चविधो वधी तदवान्तरभेदाश्चान्यतोऽवगन्तव्याः । तानाह पैठीनसिः—

“हन्ता मन्त्रोपदेष्टा च तथा संप्रतिपादकः ।

प्रोत्साहकः सहायश्च तथा मार्गानुदेशकः ॥

आश्रयः शस्त्रदाता च भक्तदाता विकर्मिणाम् ।

उपेक्षकः शक्तिमांश्च दोषवक्तानुमोदकः ।

अकार्यकारिणस्तेषां प्रायश्चित्तं प्रकल्पयेत् ॥”

¹ तत्सङ्गश्च—ज, ठ.

² च—ख, ग, घ.

इति । व्यापाराधिक्ये दोषाधिवयं तन्न्यूनत्वे दोषन्यूनतेति प्रायश्चित्ते गुरुलघुभावः । विकर्मिणामिति सामान्योपादानात् पापमात्रेऽयं कर्तृभेदोऽध्यवसेयः । क्वचित् दोषाश्रयादमाह विष्णुः—

“ उद्दिश्य कुपितो हत्वा तोषितः श्रावयेत् पुनः ।
तस्मिन् मृते न दोषोऽस्ति द्वयोरुच्छ्रावणे कृते ॥ ”

इति । भविष्येऽपि—

“ पुत्रः शिष्यस्तथा भार्या शासतश्चेद्विनश्यति ।
न शास्ता तत्र दोषेण लिप्यते सुरसत्तम ॥ ”

इति । तथा,

“ असंबन्धेन यः कश्चिद् द्विजः प्राणान् परित्यजेत् ।
तस्यैव तद्वेत् पापं न तु यं परिकीर्तयेत् ॥ ”

इति । तथा आततायिवधेऽपि न दोषः ;

“ गुरुं वा बालवृद्धौ वा ब्राह्मणं वा बहुश्रुतम् ।
आततायिनमायान्तं हन्यादेवाविचारयन् ॥ ”

इति विष्णुपुराणात्^१ । अस्यापवादः—“ नाततायिवधे दोषोऽन्यत्र गोब्राह्मणेभ्यः ” इति सौमन्तवः । उपकारकृतौ मरणेऽपि न दोषः ; “ क्रियमाणोपकारे तु मृते विप्रे न पातकम् ” इति योगिस्मरणात् । तथा “ बन्धने गोचिकित्सार्थे ” इत्यपि वक्ष्यते ।

सुरा द्वाविंशाध्यायोक्ता त्रिविधा । तस्याश्चातुर्वर्णिकैः पानं कण्ठाद्योनयनम् । तच्च साक्षात् द्रव्यन्तर-संस्पृष्टाया^२ अल्पाया अधिकाया वा । एतच्च चातुर्वर्णिकाभिप्रायेण । ब्रह्मणानां तु मद्यपानमात्रं महापातकम् ; “ ब्रह्महा मद्यपः स्तेनः ” इत्युपक्रम्य “ एते महापातकिनः ” इति योगिना मद्यपानमात्रस्य महापातकत्वाभिधानात् । तच्च “ नित्यं मद्यं ब्राह्मणो वर्जयेत् ” इति निषेधात् “ अकार्यमन्यत् कुर्याद्वा ब्राह्मणो मदमोहितः ” इति तद्वेतोश्च ब्राह्मणमात्रविषयं पर्यवस्यति ; इतरेषां तदभ्यनुज्ञानात् । एवं च

“ अनुपेतस्तु यो विप्रो मद्यं मोहात् पिबेद्यदि ।

तस्य कृच्छ्रत्रयं कुर्यान्माता भ्राता पिता तथा^३ ॥ ”

इति प्रायश्चित्तमुपपद्यते ; महापातकत्वात् ; अन्यथा पातकान्तराणां कामचारत्वेनोक्तप्रायश्चित्तासंगतेः^४ । तथाच देवलः—“ स्यात् कामचारवादोक्तिर्महतः पातकादृते ” इति । न चानुपेतवाक्ये मद्यशब्दः सुरापरः ; नित्यवाक्येऽपि तथा संभवात् ; सुरापाने प्रायश्चित्ताम्नानात् ; कृच्छ्रत्रयासंगतेश्च । न चास्योपपातकत्व-

^१ स्मरणात्—ख, ग.

^३ पिताथवा—ग.

^२ संस्पृष्टायाः—ख.

^४ असंगतिः—ख.

स्मरणविरोधः ; क्षत्रियादीनामभ्यनुज्ञानेनैव विप्राणां महापातकत्वेन मूर्धावसिक्तादीन् प्रत्युपपातकत्वोपपत्तेः । तान् प्रति तन्निषेधाभ्यनुज्ञानयोरन्यतरस्याप्यभावादिति सिद्धं विप्राणां मद्यपानमात्रं महापातकमित्यास्तां विस्तरेण । तदेतत् स्पष्टीकृतं भविष्ये—

“ प्रतिषेधः सुरापाने मद्यस्य च सुराधिप ।

द्विजोत्तमानामेवोक्तः सततं गौतमादिभिः ॥ ”

इति ।

ब्राह्मणस्वामिकस्य सुवर्णस्य हरणमपहारः शास्त्रीयस्वत्वहेतुं विनोपादानम् । तच्च साक्षात् द्रव्यान्तर-संसृष्टस्य वा । ब्राह्मणग्रहणात् ब्राह्मणीसुवर्णस्तेयं न महापातकम् ; ब्राह्मणीवधवत् इति अपरार्कः । तत्र ब्राह्मणीवधस्योपपातकत्वेक्त्या तन्निवृत्तिः । न प्रकृते ; तदभावात् । सुवर्णशब्दश्चात्र जातिमात्रवचनः ; “ रुक्मस्तेयी सुरापश्च ” “ हेमहारी च कुनखी ” “ ब्राह्मणस्वर्णहारी तु ” “ रुक्मस्तेयोऽथ विप्रहा ” “ रुक्मस्तेयसमं स्मृतम् ” इत्यादिशङ्खयोगिमनुविश्वामित्रादिभिः जातिमात्रोपादानात् । न परिमाण-विशिष्टद्रव्यवचनः ; गौरवात् ; “ स्वर्णं सुवर्णं कनकम् ” इत्यादिकोशविरोधाच्च । न च “ ते सुवर्णस्तु षोडश ” इति परिभाषया विशिष्टवचनत्वम् ; हेमरुक्मादिशब्देषु तदप्रवृत्तेः ; स्वसंज्ञया विधानाभावात् । उक्तं च “ इको गुणवृद्धी ” इत्यत्र “ गुणवृद्धी स्वसंज्ञया विधीयमाने इक एव स्थाने स्तः ” इति । एतेन संज्ञाकरणस्य विधिनिषेधमन्तरेणानुपपद्यमानत्वाद्विशिष्टार्थत्वमित्यप्यपास्तम् ।

न च सुवर्णशब्दैकवाक्यतया हेमादिपदेष्वपि विशिष्टवचनत्वम् ; हेमादिपदेष्वविशिष्टवचनत्वे हेमादिपदैकवाक्यतया सुवर्णपदस्यापि जातिवाचित्वसंभवेन विनिगमनाविरहात् । प्रत्युत जातिवैशिष्ट्ययोः सन्दिग्धस्य सुवर्णपदस्यासन्दिग्धजातिमात्रवचनेन हेमादिपदेनैव पुरोडाशपदस्येवाग्नेयपदेन निर्णयोऽपि न्याय्यः । न च पुल्लिङ्गं विनिगमकम् ; “ ब्राह्मणसुवर्णहरणम् ” “ सुवर्णस्तेयकृद्विप्रः ” इत्यादौ समासेन तदनिर्धारणात् । किंच विशिष्टवचनत्वे सुवर्णपर्यायो विस्तशब्दोऽपि कचित् प्रयुज्येत ; “ सुवर्णविस्तौ हेम्नोऽक्षे ” इति कोशात् । न चासौ कचित् श्रूयते । श्रूयते तु हेमादिशब्द एव । ततोऽपि जातिवचनत्वम् । किंच “ सुवर्णस्यापहरणे वत्सरं यावकी भवेत् ” इत्यल्पप्रायश्चित्तासंगतिः । किंचिन्न्यून-सुवर्णविषयत्वे तु “ ऊर्ध्वं प्राणान्तिकं ज्ञेयम् ” इत्यस्यासंगतिः । किंचिन्न्यूनादूर्ध्वत्वविवक्षायामुभयत्र लक्षणापत्तिः । न चैवं माषाद्यपहारेऽपि महापातकत्वापत्तिः ; इष्टापत्तेः ।

“ सुवर्णस्यापहरणे माषकेनापि पातकम् ।

निष्कमात्रापहारे तु न विद्मः किं भविष्यति ॥ ”

इति षट्त्रिंशन्मते निष्कापहारे महापातकाधिकपातकाभावेन विस्मयकरणात् माषापहार एव पातकशब्देन महापातकाभिधानात् । अन्यथा पापसामान्यादधिकस्य महापातकस्य निष्कापहारे संभवेन विस्मयकरणासंगतेः ।

माषात् प्राक्तु न महापातकम्; वचनाभावात् । किंतूपपातकमेव ; स्तेयसामान्यान्तर्भावात् । परिमाणविशेषेण प्रायश्चित्तविशेषो वाचनिक एव । किंच

“ अपहृत्य सुवर्णं तु ब्राह्मणस्य सुराधिप ।

पञ्चनिष्कप्रमाणं तु राजानं क्षत्रियो व्रजेत् ॥ ”

इति भविष्यपुराणीयवचने सुवर्णशब्दादेव परिमाणलाभे पृथक्परिमाणवचनं विरुध्येत ; प्रायश्चित्तविशेषादि-प्रयोजनान्तराभावात् । तस्मात् जातिवचन एवात्र सुवर्णशब्दः, न परिमाणविशिष्टहेमवचन इति । परिमाणं वचनान्तरादवगन्तव्यम् । तच्चाग्रे वक्ष्यत इति सर्वं सुस्थम् ।

गुरुर्निषेक्ता ; “ स्यान्निषेकादिकृद्गुरुः ” इति त्रिकाण्डीस्मरणात् । स च चातुर्वर्ण्यसाधारणः । तद्दारेषु सवर्णासवर्णसाधारणेषु गमनं योनौ रेतःसेकः । यत्तु “ स गुरुर्यः क्रियाः कृत्वा वेदमस्मै प्रयच्छति ” इति योगीश्वरीयं, तच्च प्रकृतोपयोगि ; मूर्खस्य पितुः क्षत्रियादेश्च वेदाध्यायकत्वाभावेनागुरुत्वापातात् । यच्च

“ निषेकादीनि कर्माणि यः करोति यथाविधि ।

संभावयति चाग्नेन स विप्रो गुरुच्यते ॥ ”

इति मानवम्, तदपि न प्रकृतोपयोगि ; अपोषके पितर्यव्याप्तत्वात् । एतेन

“ आचार्यस्तु पिता ज्येष्ठो भ्राता चैव महीपतिः ।

मातुलः श्वशुरस्त्राता मातामहपितामहौ ।

वर्णश्रेष्ठः पितृव्यश्च पुंस्येते गुरवो मताः ॥ ”

इति देवलोक्तमपि परास्तम् ; निषेकरूपप्रवृत्तिनिमित्ताभावात् । न चानेकार्थत्वम् ; “ आचार्यपुत्रशिष्य-भार्यासु चैवम् ” इत्यतिदेशासंभवात् । न चासवर्णस्त्रीविषयोऽतिदेश इति वाच्यम् ; प्रमाणाभावादन्योन्याश्रयाच्च । आचार्यादीनां गुरुपदशक्यत्वेऽतिदेशस्यासवर्णस्त्रीविषयत्वम् ; तद्विषयत्वे चातिदेशस्याचार्यादौ गुरुपद-शक्यत्वमिति । तस्मात् स्मृतीनां स्वशास्त्रे व्यवहारसिद्धयै परिभाषात्वम् । शक्तिग्रहस्तु कोशादेवेत्यलं बहुना । इतिकरणं पातकान्तरे महापातकत्वनिरासाय ।

यत्तु च्यवनेन “ ब्रह्महत्या सुरापानं गुरुतल्पगमनं सुवर्णहरणं द्विजातीनां महापातकानि । अदण्ड्यदण्डनं ब्रह्महत्या गुरुशय्यारोहणं युधि पलायनं क्षत्रियस्य । मानतुलानृतत्वं वैश्यस्य । मांसविक्रयो ब्रह्महत्या ब्राह्मणीगमनं कपिलाक्षीरपानं शूद्रस्य । तत्संपर्कात् पञ्चमहापातकम् ” इत्यदण्ड्यदण्डनादीनां महापातकत्वमुक्तम्, तत् निन्दातिशयाय । अन्यथा क्षत्रियस्य सुरापानसुवर्णस्तेये, वैश्यस्य ब्रह्महत्यादिपञ्चकं, शूद्रस्य गुरुतल्पगमने सुवर्णस्तेये च महापातके न स्याताम् ; वर्णव्यवस्थामिधानात् । न च नेयं व्यवस्था,

किंतु पूर्वैः सहितानामुत्तरेषां ^१तत्तद्धर्मेषु महापातकत्वाभिधानमिति । तथात्वे ब्रह्महत्यादीनां पुनः परिगणनमनर्थकं स्यात् । तस्मात् पञ्चैव महापातकानि ॥ १ ॥ तत्र पञ्चममाह । यद्यपि महापातकानामेव प्रक्रमात् तच्छब्देन परामर्शो युज्यते, तथापि तत्संयोगस्य तत्त्वाविशेषात् तद्वत्संयोगो विवक्षितः । तद्वद्विर्महापातकिभिः संयोगः संसर्गः, सोऽपि महापातकम् ॥ २ ॥

**संवत्सरेण ^२पतति पतितेन सहाचरन् ॥ ३ ॥ ^३एकयान-
भोजनाशनशयनैः ॥ ४ ॥**

तत्र कालविधिमाह । तच्छब्देनैव पूर्वपरामर्शसिद्धौ पतितशब्दोपादानमुक्तातिरिक्तानामप्युपादानाय । ते च “ ब्रह्महत्यापगुरुतल्पगमातृपितृयोनिबंधागस्तेन नास्तिकनिन्दितकर्माभ्यासपतितात्याग्यपतितत्यागिनः पतिताः पातकसंयोजकाश्च ” इति गौतमोक्ताः । तेषामन्यतमेन सहैकीभावेनाचरन् व्यवहरन् संवत्सरेण पतति, द्विजातिकर्मानर्हो भवति ; “ द्विजातिकर्मभ्यो हानिः पतनम् ” इति गौतमस्मरणात् । संवत्सरश्चात्र सावनोऽन्तरितदिवसगणनया षष्ठ्यधिकशतत्रयाहोरात्रात्मको ज्ञेयः । संवत्सरेणेति वचनात् अर्वाक् न पातित्यम् ; पञ्चाहादिसंसर्गेषु त्रिरात्रादिप्रायश्चित्तस्य वक्ष्यमाणत्वात् । पातित्यमुपपातकादेरप्युपलक्षणम् । तेनोपपातक्यादिसंसर्गे उपपातकित्वादि संवत्सरेण भवति ; ‘ यश्च पापात्मा येन ’ इति वक्ष्यमाणत्वात् । तदपि कामतः संसर्गे ;

“ पतितेन सहोषित्वा जानन् संवत्सरं नरः ।

मिश्रितस्तेन सोऽब्दान्ते स्वयं च पतितो भवेत् ॥ ”

इति देवलस्मरणात् । अकामतस्तु न संवत्सरेण ; किंतु संवत्सराधिकसंसर्गेण ; “ संसर्गमाचरन् विप्रः पतितादिष्वकामतः ” इत्युपक्रम्य, “ अब्दार्धमब्दमेकं वा भवेदूर्ध्वं तु तत्समः ” इति पराशरस्मरणात् । ऊर्ध्वमल्पकालेनापि । वर्षद्वयेनेत्यन्ये । द्वित्रैः पतितैः पुनर्युगपत्संसर्गे षण्मासैरेव पतति ;

“ एभिः संसर्गमायाति यः कश्चित् काममोहितः ।

षण्मासानब्दमेकं वा ब्रह्महत्याव्रतं चरेत् ॥ ”

इति संवर्तस्मरणात् । कामतः षण्मासादकामतोऽब्देनेति ज्ञेयम् ॥ ३ ॥

तमाचारमाह । यानादिभिः प्रत्येकमेकशब्दः संबध्यते । ततश्च पतितेन सहैकस्मिन् रथादावुपविश्य यानम् । एकस्यां पङ्क्तौ भोजनमेकभोजनम् ; नैकपात्रभोजनम् ; तत्र सद्यः पातित्यात् ;

“ यजनं योनिसंबन्धं स्वाध्यायं सहभोजनम् ।

कृत्वा सद्यः पतन्त्येते पतितेन न संशयः ॥ ”

^१ तत्तद्धर्मेषु—ग.

^२ सह चरन् पतति—ज ; पतितेन सह चरन् पतति—ठ.

^३ सह यानासनाभ्याम्—ज, झ, ठ.

इति देवलस्मरणात् । सहभोजनं सहैकपात्रभोजनम् । पर्यायेणैकपात्रभोजने तु संवत्सरेणैव । एकस्मिन्नासने पीठादावुपवेशनमेकासनम् । एकस्मिन् शयने खट्वादौ शयनमेकशयनम् । एतैः प्रत्येकं संवत्सराभ्यस्तैः पतति । यद्यप्यत्र द्वन्द्वनिर्देशात् साहित्यमवगम्यते, तथापि

“ कृते संभाषणादेव त्रेतायां स्पर्शनेन च ।

द्वापरे त्वन्नमादाय कलौ पतति कर्मणा ॥ ”

इति पराशरोक्त्या प्रत्येकमेव पातित्यहेतुत्वमितरनिरपेक्षणाम् । अतश्च प्रत्येकविनियोगे प्रमाणाभाव एव साहित्यविवक्षा । यथा “ दर्शपूर्णमासाभ्याम् ” इत्यत्र । ¹तत्सद्भावे तु न साहित्यम् । यथा “ उदङ्मुखो मूत्रपुरीषे कुर्यात् ” इत्यादौ ; “ उदङ्मुखो मूत्रं कुर्यात् ” इति आपस्तम्बीयात् । तच्चानन्तरे यौनादिवाक्ये स्पष्टम् । तस्मात् द्वन्द्वान्तस्थबहुवचनस्य प्रत्येकमन्वयादभ्यस्तानां पातकत्वमिति युक्तम् । अत एव व्यासः—
“ यो येन संपिबेद्वर्षं सोऽपि तत्समतामियात् ” इति सहपानमात्रस्य संवत्सराभ्यासेन पातित्यमाह । युक्तं चैतदेव ; निन्दितकर्माभ्यासस्यैव गौतमेन पातित्यहेतुत्वाभिधानात् ।

“ आसनाच्छयनाद्यानात् संभाषात् सह भोजनात् ।

संक्रामन्तीह पापानि तैलविन्दुरिवाम्भसि ॥ ”

इत्यादिना यादृशस्यैव पापहेतुत्वं, तादृशस्यैव पातित्यहेतुत्वमिति । अन्यथा “ यानशय्यासनैर्नित्यं जानन् वै पतितो भवेत् ” इति कचित् त्रयाणां, मूलवाक्ये चतुर्णां, “ संलापस्पर्शनिश्वाससहयानाशनासनात्² ” इति, कचित् षण्णां द्वन्द्वश्रवणात् साहित्येऽननुगमापत्तेः । न च परिगणितसंसर्गाणामन्योपलक्षणतया सर्वसंसर्गाणां साहित्यं विवक्षितमिति वाच्यम् ; अन्यतरसंसर्गाभावे पातित्यानुत्पादापत्तेः । तस्मात् यथोक्तमेव साधीयः । यानाद्युपलक्षणम् ;

“ एकशय्यासनं पङ्क्तिर्भाण्डं पक्वान्मिश्रणम् ।

याजनाध्यापने योनिस्तथा च सह भोजनम् ।

नवधा संकरः प्रोक्तो न कर्तव्योऽधमैः सह ॥ ”

इति बृहस्पतिस्मरणात् । एकशय्यादयः पञ्च लघुसंसर्गाः संवत्सरेण, याजनादयश्चत्वारो गुरुसंसर्गाः सद्यः पातयन्ति । ‘ सह यानासनाभ्याम् ’ इति कचिन्मूले पाठः । तत्राप्यन्येषामुपलक्षणम् ॥ ४ ॥

³यौनस्त्रौवमुख्यैः संबन्धैस्तु सद्य एव ॥ ५ ॥

¹ तद्भावे तु—ग.

² पान for यान—ग.

³ यौनात् स्त्रौवात् संबन्धात् सद्य एव—ज, ठ ; यौनमौखस्त्रौवसंबन्धात् सद्य एव—झ.

संवत्सरस्यापवादमाह । योनेर्भवो यौनः । स च पतितस्य पतिताया वा गमनम् । पतितात् पतिताय वा कन्यादानदानमिति वा । सुवे भवः सौवः । स च पतितस्य पतितेन सह वा याजनम् । मुखे भवो मुख्यः । स च पतितस्य पतितेन सह वाध्यापनम् ; पतितेन सह वाध्ययनम् । द्वन्द्वनिर्देशात् सहैकपात्रभोजनं च । एतैः संबन्धैस्तु कामतः कृतैः सद्य एव पतति । नात्र संवत्सरापेक्षा । अकामतस्तु संवत्सरेण । यथोक्तं कौर्म—

“ याजनं योनिबंधं तथैवाध्यापनं द्विजः ।

कृत्वा सद्यः पतेज्जानन् सह भोजनमेव च ॥

अज्ञानादथवा मोहात् कुर्यादध्यापनं द्विजः ।

संवत्सरेण पतति सहाध्ययनमेव च ॥ ”

इति । अज्ञानं पतितत्वेन । मोहः शास्त्रार्थपरिज्ञानम् । अध्यपनं पूर्वोक्तानां त्रयाणामुपलक्षणम् । एतेन—

“ संवत्सरेण पतति पतितेन सहाचरन् ।

याजनाध्यापनाद्यौनादेकशयैकभोजनात् ॥ ”

इति हारीतवाक्यमपि व्याख्यातम् । अन्ये तु गुह्यलघुयाजनादिभिः सद्यःसंवत्सरयोर्व्यवस्थामाहुः । एतेन ‘ज्ञानतः सकृत्कृतेन येन पतनं तेनाज्ञानतो वारद्वयाभ्यस्तेन । अज्ञानतो वत्सरेण येन पतनं तेन ज्ञानतः षण्मासैः’ इति प्राच्यव्यवस्था निरस्ता ; कौर्मवचनविरोधात् ;

“ षण्मासिके तु संसर्गे याजनाध्यापनादिना ।

एकत्रासनशय्याभिः प्रायश्चित्तार्थमाचरेत् ॥ ”

इति बार्हस्पत्यवचनविरोधाच्च । यत्तु

“ रजस्वलां तु यो गच्छेद्दूर्भिणीं पतितां तथा ।

तस्य पापविशुद्धयर्थमतिकृच्छ्रं विशोधनम् ॥ ”

इति संवर्तीयं, तदकामतः सकृद्गमने द्रष्टव्यम् ; संवत्सराभ्यासे पातित्यस्मरणात् । संत्यपि द्वन्द्वनिर्देशे यौनादिषु साहित्यमविवक्षितम्, कौर्मं प्रत्येकनिर्देशात् ; “ यः पतितेन सह यौनसौवमुख्यानामन्यतमं संबन्धं कुर्यात् तस्याप्येतदेव प्रायश्चित्तम् ” इति सुपन्तुस्मरणाच्च । ‘यौनात् सौवान्मौखात् संबन्धात् सद्य एव’ इति पाठे स्पष्टमेव निरपेक्षाणां पातकत्वम् । यदा त्वज्ञानतो याजनादीनां द्वित्राणि सह करोति, तदा षण्मासैरेव पतति ;

“ एभिः संसर्गमायाति यः कश्चित् काममोहितः ।

¹ षण्मासानवद्वमेकं वा ब्रह्महत्याव्रतं चरेत् ॥

इति संवर्तस्मरणात् ॥ ५ ॥

अश्वमेधेन शुध्येयुर्महापातकिनस्त्वमे ।

पृथिव्यां सर्वतीर्थानां तथानुसरणेन ^१च ॥ ६ ॥

इति ^२विष्णुस्मृतौ पञ्चत्रिंशोऽध्यायः

उद्दिष्टानि पातकानि द्विधा—कामकृतान्यकामकृतानि चेति । तत्र कामकृतेषु महापातकेषु साधारण-
प्रायश्चित्तमाह । इमे पूर्वोक्ताः पञ्चापि महापातकिनः अश्वमेधेन यज्ञविशेषेण शुध्येयुः । तथा पृथिव्यां
मानुषसंचारयोग्यायां हिमवत्सेत्ववधिकायां वर्तमानानां सर्वेषां गमनार्हणां तीर्थानामनुसरणेन अभिगमनेन
शुध्येयुः । महापातकिशब्देनैव^३ सिद्धाविदंशब्दोपादानम् “ उपपातकमभ्यस्तं महापातकतां व्रजेत् ” इत्यादि-
वचनसिद्धमहापातकव्युदासाय ; सर्वनाम्नां बुद्धिस्थोपस्थापकत्वात् । तेन न तत्राश्वमेधादि ; किंतु द्वादशाव्दिक-
मेव । पृथिवीग्रहणमन्तरिक्षनिरासाय । तेन पुष्करनिवृत्तिः ; “ पृथिव्यां नैमिषं तीर्थमन्तरिक्षे च पुष्करम् ”
इति प्रभासखण्डस्मरणात् । अत्राश्वमेधसर्वतीर्थानुसरणे द्वे प्रायश्चित्ते परस्परनिरपेक्षे विहिते ; अग्रे विकल्प-
दर्शनात् ; तथाशब्देन प्रकारान्तरवचनेन शुद्धिसाधनान्तराभिधानाच्च । चकारः साधनतासमुच्चयार्थः । तत्राश्व-
मेधः सार्वभौमक्षत्रियस्य द्रष्टव्यः ; “ यजेत वाश्वमेधेन राजा तु पृथिवीपतिः ” इति पराशरस्मरणात् ;
“ नासार्वभौमोऽश्वमेधेन यजेत ” इति श्रुतेश्च । स च कामतो महापातके ;

“ महापातकिनस्त्वेते चत्वारो मतिपूर्वकम् ।

अग्निं प्रविश्य शुध्येयुः स्थित्वा वा महति क्रतौ ॥ ”

इति यमस्मरणात् । चत्वारः पञ्चमस्याप्युपलक्षणम् ; कामतः संसर्गं संसर्गिणोऽपि प्राणान्तिकत्वान्नात् ।
तथाच कौर्मे—

“ ब्रह्महत्यां सुरापानं स्तेयं गुर्वङ्गनागमम् ।

कृत्वा ^४तस्यापि संसर्गं ब्राह्मणः कामकारतः ॥

कुर्याद्वनशनं विप्रः पुण्यतीर्थे समाहितः ।

ज्वलन्तं वा विशोदग्निं ध्यात्वा देवं कपर्दिनम् ॥ ”

इति ; प्राणान्तिकाश्वमेधयोश्च तुल्यत्वात् । यत्तु “ स तस्यैव व्रतं कुर्यात् ” इति व्रतशब्दोपादानात् मरणस्य च
व्रतशब्दावाच्यत्वात् संसर्गिणो न मरणान्तिकमिति, तत् कूर्मवाक्येनैव परिहृतम् । तुशब्दात् अग्निप्रवेशलक्ष्य-
भावयोर्ग्रहणम् । यथा भविष्यपुराणे—

^१ वा—ज, ठ.

^२ वैष्णवे धर्मशास्त्रे महापातकप्रकरणं पञ्चत्रिंशम्—ज. ठ ; वैष्णवे पञ्चत्रिंशोऽध्यायः—झ.

^३ एव omitted in ख, घ ; पदेनैव—ग.

^४ तैश्चापि—ख, ग.

“हत्वा तु क्षत्रियो विप्रं गुणाढ्यमिह कामतः ।
 प्रायश्चित्तं चरेद्वीर विधिवत् कायशुद्धये ॥
 लक्ष्यं शस्त्रभृतां वा स्याद्विदुषामिच्छयात्मनः ।
 प्रास्येदात्मानमग्नौ वा समिद्धे त्रिरवाक्शिवाः ॥
 यजेत वाश्वमेधेन क्षत्रियो विप्रघातकः ।
 प्रायश्चित्तत्रयं ह्येवं क्षत्रियस्य प्रकीर्तितम् ॥”

इति । विप्रघातः महापातकोपलक्षणम् ; पञ्चस्वप्यश्वमेधविधानात् । तेन चाग्निप्रवेशलक्ष्यभावयोरपि अश्वमेधसाहचर्यात् महापातकमात्रविषयत्वं सिध्यति । तथाच देवलः—“ तीर्थे पुण्यतमे यथावद्देहन्यासाद् ब्राह्मणो महापातकान्मुच्यते ; धर्मयुद्धे गोप्राहे ग्रामघातादिषु प्राणत्यागात् पूयते क्षत्रियः शस्त्रोपजीविनश्च ” इति । विदुषाम् ; ‘ प्रायश्चित्तनिमित्तमयं लक्ष्यभावमापद्यते ’ इति जानताम् । आत्मेच्छया ; न राजप्रेरितः । अङ्गिरा अपि—

“यः कामतो महापापं नरः कुर्यात् कथंचन ।
 न तस्य निष्कृतिर्दृष्टा भृग्वग्निपतनादृते ॥”

इति । ¹अत्रैव मरणवैकल्पिकं चतुर्विंशतिवार्षिकं वा कार्यम् । यथाह व्यासः—

“गत्वैतदेव कुर्वीत गुरुतल्पमकामतः ।
 कामतो द्विगुणं प्रोक्तं पूर्वेषु च यदुच्यते ॥”

इति । एतदेव ; द्वादशवार्षिकमेव । द्विगुणम् ; चतुर्विंशतिवार्षिकम् । न केवलं गुरुतल्प एव द्विगुणम् ; किंतु पूर्वेषु ब्रह्महत्यादिष्वपि त्रिषु । तीर्थानुसरणमर्थात् क्षत्रियातिरिक्तविषयम् । ततश्च क्षत्रियातिरिक्तैः महापात-किमिः ब्राह्मणवैश्यशूद्रैः पूर्वोक्ततीर्थयात्रा कार्या । तत्प्रकारमाह कश्यपः—

“पवित्रपाणिर्दण्डी च पङ्कदिग्धो रजस्वलः ।
 तीर्थवासी कुशाच्छादी जटिलो ब्रह्महा भवेत् ॥”

इति । च्यवनोऽपि—“आ सेतुदर्शनात् पूतो भवति ; अश्वमेधावभृथात् पूतो भवति ; उभयशिरसं वा प्रदाय ब्राह्मणेभ्यः पूतो भवति ” इति । आ सेतुदर्शनादित्यनेन विन्ध्योत्तरभागवर्तिनां सेतुपर्यन्ततीर्थदर्शनात् शुद्धिरित्युक्तं भवति ;

“ विन्ध्यादुत्तरतो यस्य निवासः परिकीर्तितः ।
पराशरमतं तस्य सेतुबन्धस्य दर्शनम् ॥ ”

इति भविष्यपुराणात् । उभयशिरसम् उभयतोमुखीं ब्राह्मणेभ्यस्त्रिभ्यः त्रितयीं प्रदायेत्यर्थः ॥ ६ ॥

इति ¹श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि²श्रीरामपण्डितात्मज²श्रीनन्द-
पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां पञ्चत्रिंशोऽध्यायः

¹ From श्रीमन्महा up to पण्डितकृतौ omitted in घ, च.

² श्री omitted in ग.

षट्त्रिंशोऽध्यायः

यागस्थस्य क्षत्रियस्य वैश्यस्य^१ च रजस्वलायाश्चान्तर्वत्न्या-
श्चात्रिगोत्रायाश्चाविज्ञातस्य^२ गर्भस्य शरणागतस्य च घातनं
ब्रह्महत्यासमानीति^३ ॥ १ ॥

अनुपातकविभागं तस्मायश्चित्तं च षट्त्रिंशेनाध्यायेन वक्तुमादौ ब्रह्महत्यासमान्याह । यागः सोमयागः ।
^४तत्स्थत्वं चोभयोर्विशेषणम् । चकारात् मूर्धावसिक्ताम्बष्ठयेर्ग्रहणम् ; तद्योनित्वात् ; “ ब्राह्मणात् क्षत्रियायामुत्पन्नः
क्षत्रिय एव भवति । वैश्यायामुत्पन्नो वैश्य एव ” इति शङ्खीयतत्त्वोपदेशस्य तद्धर्मातिदेशार्थत्वाच्च ।
अनेन च क्षत्रियवैश्यमूर्धावसिक्ताम्बष्ठजातीयस्त्रीणामपि^५ यागस्थानां ग्रहणं सिद्धम् । रजस्वला ; स्नानावधि ।
चकारात् ऋतुस्नाता च । अत्र च^६ रजस्वलेति सामान्योपादानेऽपि गर्भधारणयोग्यरजोवत्येव विवक्षिता,
“ रजस्वलामृतुस्नातामात्रेयीमाहुः । अत्रेह्येतदपत्यं भवति ” इति वासिष्ठहेतुदर्शनात् । ततश्च रागजरोगज-
द्रव्यजरजोवतीवधे न वक्ष्यमाणं प्रायश्चित्तमिति सिध्यति । यथाह बृहस्पतिः—

“ रागजं रोगजं चैव द्रव्यजं कालजं तथा ।
अर्थाक् प्रसूतेरुत्पन्नं मेदोवृद्ध्याङ्गनासु यत् ॥
तद्रागजमिति प्रोक्तं प्रजोद्भेदसमुद्भवम् ।
पित्तादिदोषवैषम्यादसकृत्संप्रवर्तते ॥
रोगजं तत् समुद्दिष्टमथ द्रव्यजमुच्यते ।
^७भक्ष्यद्रव्यस्य वैषम्याद्धातुवैषम्यसंभवम् ॥
द्रव्यजं रज इत्युक्तं तत् कादाचित्कसंभवम् ।
आरभ्य चार्तवदिनादेकविंशतिवासरान् ॥
मासार्धोर्ध्वं रजो यत् स्यात् तत्कालजमुदाहृतम् ।

^१ वधः added in ठ.

^३ इति omitted in ख.

^५ अपि omitted in घ, च.

^२ अविज्ञातगर्भस्य—घ.

^४ तत्स्थत्वेन—घ.

^६ च omitted in घ.

^७ भक्षणस्य च—घ, च.

यद्रागरोगद्रव्योत्थं तद्रक्तं प्राह भार्गवः ॥

कालजं तु रजःसंज्ञं तस्मात् तत्रैव साशुचिः ।”

इति । अन्तर्वेली; स्वपतिनिहितगर्भवती । विशेष्यानुपादानात् गौः ब्राह्मणी च । चकारात् आहिताग्निपत्नी च । अत्रिगोत्रा; अत्रिगोत्रोद्वा अत्रिगोत्रोत्पन्ना च; अत्रैर्गोत्रं यस्या इति गोत्रसंबन्धस्य जनकपरिणेत्रोरविशेषात् । अत एव

“ अत्रिगोत्रोद्भवां नारीं विनिपात्य द्विजोत्तमः ।

द्वादशाब्दं व्रतं कुर्यादत्रिगोत्रे च संस्कृताम् ॥ ”

इति सुमन्तुना आत्रेय्या उभय्या^१ अप्युपादानम् । चकारात् मन्त्रवत् सर्वसंस्कारैः संस्कृता च । यद्यप्येतासां तिसृणामपि “ रजस्वल्मृतुस्नातामात्रेयीमाहुः ” “ गर्भिणी त्वथवा या स्यात् तामात्रेयीं विनिर्दिशेत् ” “ तथात्रेयीनिषूदकः ” इत्यादिसंस्मृतिषु आत्रेयीत्वेन व्यवहारात् ‘ आत्रेय्याश्च ’ इत्येकेनैव सूत्रेण त्रितयग्रहणसिद्धौ सूत्रत्रितयं व्यर्थमिव^२ प्रतिभाति, तथापि अत्रिगोत्रत्वरजस्वलात्वयोः समवाये आत्रेयीत्वरूपनिमित्तैक्यादेकमेव प्रायश्चित्तं स्यात् । तन्मा भूदित्येवमर्थं पृथक्सूत्रकरणम् । ततश्च निमित्तद्वयसमावेशे प्रायश्चित्तद्वयमेव कार्यम्, यथा ब्राह्मणत्वसवनस्थत्वयोरिति । अविज्ञातः स्त्रीपुंनपुंसकत्वेनानिर्णीतो यो गर्भः, तस्य । अविज्ञातस्येति पृथगुपादानमन्यस्यापि अविज्ञातजातिविशेषस्य पुरुषस्य हननं ब्रह्महत्यासममित्यभिधातुम्; पाक्षिकस्यापि ब्रह्मवधदोषस्यापरिहार्यत्वात् । शरणं त्राणम्; तदर्थमागतस्याब्राह्मणस्यापि । चकारात् बालस्या- ब्राह्मणस्यापि । एतेषां घातनं ब्रह्महत्यासमम् । बहुवचनं तु

“ अनृतं च समुत्कर्षे राजगामि च पैशुनम् ।

गुरोश्चालीकनिर्वन्त्रः समानि ब्रह्महत्यया ॥ ”

“ गुरुणामध्यधिकक्षेपो वेदनिन्दा सुहृद्वधः ।

ब्रह्महत्यासमं ज्ञेयमधीतस्य च नाशनम् ॥ ”

इति मनुयोगीश्वराद्युक्त्यभिप्रायेण ।

यत्तु उपपातकत्वेनाग्रे वचनमेषाम्, तत् पुंविषयत्वेन; गुरुविषयत्वेन त्वत्रेत्यविरोधः । इतिकरणमेवं- विधानामन्येषामप्युपसंग्रहाय । यथाह मनुः—

“ उक्त्वा चैवानृतं साक्ष्ये प्रतिरुध्य गुरुं तथा ।

अपहृत्य च निक्षेपं कृत्वा च स्त्रीसुहृद्वधम् ॥ ”

इति । ब्रह्महत्याव्रतं चरेदिति शेषः ॥ १ ॥

^१ उभय्या; omitted in ख, घ.

^२ व्यर्थमिति—ख, घ, च.

कौटसाक्ष्यं सुहृद्वध^१ इत्येतौ सुरापानसमौ ॥ २ ॥

सुरापानसमान्याह । कूटसाक्षिणो भावः कौटसाक्ष्यम् ; मिथ्या साक्ष्यमिति यावत् । वर्णिवधविषय-
मेतत् । सुहृत् मित्रमब्राह्मणोऽपि ; तद्वधः । संनिधावप्येतच्छब्दोऽन्योपसंग्रहार्थः । यथाह मनुः—

“ ब्रह्मोज्झता वेदनिन्दा कौटसाक्ष्यं सुहृद्वधः ।

गर्हितानाद्ययोर्जग्धिः सुरापानसमानि षट् ॥ ”

इति । योगीश्वरोऽपि—

“ निषिद्धभक्षणं जैह्वयमुत्कर्षं च वचोऽनृतम् ।

रजस्वलामुखास्वादः सुरापानसमानि तु ॥ ”

इति । यत्तु एतयोः मनुयोगीश्वराभ्यां ब्रह्महत्यासाध्यमुक्तं, तत् वक्ष्यमाणप्रायश्चित्तेन स्वीकृतप्रायश्चित्तस्य
विकल्पार्थम् । एवमन्यत्रापि ॥ २ ॥

^२ब्राह्मणस्य भूम्यपहरणं निक्षेपापहरणं सुवर्णस्तेय-
समम् ॥ ३ ॥

सुवर्णस्तेयसमान्याह । ब्राह्मणस्येति षष्ठ्यन्तस्य पृथक्करणं त्रितयेनापि संबन्धार्थम् । तेन ब्राह्मण-
स्वामिकाया भूमेः ब्राह्मणस्वामिकस्य सुवर्णातिरिक्तनिक्षेपस्य च हरणं ब्राह्मणस्वामिकसुवर्णस्तेयसमम् । भूमिः
नराद्युपलक्षणम् । यथा मनुः—

“ निक्षेपस्यापहरणं नराश्वरजतस्य च ।

भूमिवज्रमणीनां च रुक्मस्तेयसमं स्मृतम् ॥ ”

इति । योगीश्वरोऽपि—

“ अश्वरत्नमनुप्यस्त्रीभूधेनुहरणं तथा ।

निक्षेपस्य च सर्वं हि सुवर्णस्तेयसंमितम् ॥ ”

इति ॥ ३ ॥

^३पितृव्यमातामहमातुलश्वशुरनृपपत्न्यभिगमनं गुरुदार-
गमनसमम् ॥ ४ ॥ ^४पितृष्वसृमातृष्वसृखसृगमनं च ॥ ५ ॥ श्रोत्रि-
यत्विगुपाध्यायमित्रपत्न्यभिगमनं च^५ ॥ ६ ॥ खसुः सख्याः

^१ इति omitted in घ, च.

^२ ब्राह्मणभूमिहरणं निक्षेपहरणम्—ज, झ, ठ.

^३ मातामह omitted in ज.

^४ Sūtra-s 5 and 6 omitted in ज,

^५ वा—ख, ग.

**सगोत्राया उत्तमवर्णायाः कुमार्या अन्यजाया रजस्वलायाः
शरणागतायाः प्रव्रजितायाः निक्षिप्तायाश्च ॥ ७ ॥**

गुरुतल्पसमान्याह । पितृव्यादयश्चत्वारः प्रसिद्धाः । नृपोऽभिषिक्तः । तेषां पत्नी, यज्ञसाधनीभूता सवर्णा स्त्री । तद्गमनं गुरुदारगमनसमानम् । अत्र केचित् पितृपदमधिकं पठन्ति । तेन पितृपत्न्यभिगमनं गुरुतल्पगमनसमम् । सा च न जननी ; तद्गमनस्यातिपातकत्वात् । नापि सवर्णोत्तमवर्णसपत्नमाता ; तद्गमनस्य महापातकत्वात् । किंतु हीनवर्णसपत्नमाता । तद्गमनमनुपातकम् ; “ मातुः सपत्नी भगिनीमाचार्यतनयां तथा ” इत्यतिदेशश्रवणात् ; तस्य च हीनवर्णविषयत्वं विनानुपपत्तेः । तस्मात् तद्गमनमनुपातकमेवेति । पितृव्यो भ्रातुरुपलक्षणम् ;

“ पितृव्यदारगमने भ्रातृभार्यागमे तथा ।

गुरुतल्पव्रतं कुर्यान्नान्या निष्कृतिरुच्यते ॥ ”

इति संवर्तस्मरणात् । मातामहः पितामहोपलक्षणम् ; “ मातृमातुश्च गमने पितृमातृगमे तथा ” इति बृहन्मानवात् ॥ ४ ॥

पितृमातृप्वसारौ साक्षात् सवर्णे च । स्वसा सपत्नमातृजा सवर्णा ; साक्षात्स्वसृगमनस्यातिपातकत्वात् । चकाराद् भागिनेयीगमनम् ; “ भगिनीभागिनेयीगोचण्डालीगमनेषु ” इति ^१सुमन्तुस्मरणात् ॥ ५ ॥

श्रोत्रियः एकशाखाध्यायी । ऋत्विक् उक्तलक्षणः । उपाध्यायोऽत्र आचार्यः ; “ आचार्यपत्नीं स्वसुतां गच्छंस्तु गुरुतल्पगः ” इति स्मरणात् । मित्रं सुहृत् अब्राह्मणोऽपि । तेषां पत्नी पूर्वोक्ता । तद्गमनम् । चकारात् शिष्यस्त्रीगमनम् ; “ पितृव्यसखिशिष्यस्त्री ” इति नारदस्मरणात् ॥ ६ ॥

स्वसुः साक्षाद्भगिन्याः सखी प्रतिपन्ना भगिनी । सख्याः पृथक् निर्देशः स्वसख्या अपि प्राप्त्यर्थः ; “ सखी मातृप्वसा सुता ” इति याभ्यात् । सगोत्रा सपिण्डा असपिण्डा च ; “ सपिण्डापत्यद्वारेषु प्राणत्यागो विधीयते ” इति बृहद्याभ्यात् । उत्तमवर्णा ब्राह्मण्यादिः क्षत्रियादेः । कुमारी अनूढा अनुपभुक्ता च ब्राह्मणकन्या । अन्यजा रजक्यादिः ;

“ रजकश्चर्मकारश्च नटो वुरुड एव च ।

कैवर्तमेदमिडाश्च सतैते त्वन्यजाः स्मृताः ॥ ”

इति आङ्गिरसात् । अन्यजा अन्त्यावसायिनीनामप्युपलक्षणम् ;

“ चण्डालान्त्यस्त्रियो गत्वा भुक्त्वा च प्रतिगृह्य च ।

पतत्यज्ञानतो विप्रो ज्ञानात् साम्यं तु गच्छति ॥ ”

इति आङ्गिरसस्मरणात् । चण्डालपदात् सप्तानामपि ग्रहणम् ।

“चण्डालः श्वपचः क्षत्ता सूतो वैदेहकस्तथा ।

मागधायोगवौ चैव सप्तैतेऽन्यावसायिनः ॥”

इति । रजस्वला स्नानावधि स्त्रीया परकीया वा । शरणागता त्राणार्थिनी । प्रव्रजिता संन्यस्ता । निक्षिप्ता रक्षार्थं समर्पिता । एतासां गमनं गुरुदारगमनसमम् । चकारात् धाव्यादिग्रहणम् ; “राज्ञी प्रव्रजिता धात्री साध्वी वर्णोत्तमा च या” इति नारदस्मरणात् ॥ ७ ॥

अनुपातकिनस्त्वेते महापातकिनो यथा ।

अश्वमेधेन शुध्यन्ति तीर्थानुसरणेन वा^१ ॥ ८ ॥

इति श्रीविष्णुस्मृतौ षट्त्रिंशोऽध्यायः

एवमनुपातकानि विभज्य तेषां प्रायश्चित्तमाह । एतेऽनुपातकिन इति पूर्वोक्तसंज्ञया विषयप्रदर्शनम् । महापातकिनो यथेति महापातकिसादृश्यं संज्ञायां निमित्तम् ; ब्रह्महत्यादिसाम्यव्यपदेशात् । साम्यं च तत्प्रायश्चित्तनरकपातित्यत्यागादिकार्ययोगात् । न चैतावता महापातकत्वापत्तिः ; साम्येनैव भेदसिद्धेः ; तस्य भेदव्याप्यत्वात् । तेषां चाश्वमेधस्तीर्थानुसरणं वा पूर्ववद्वयवस्थया शोधकम् । इदं चेत्थमेवार्थवत् ; अन्यथा ‘एतेऽश्वमेधादिना शुध्यन्ति’ इत्येतावतैव सिद्धौ शेषवैयर्थ्यापत्तेः ।

अत्रेदं तत्त्वम् । त्रिविधं प्रायश्चित्तमनुपातकेषु—एकं साक्षात् विहितम् ; यथा ‘अश्वमेधेन’ इति । द्वितीयं “ब्रह्महत्याव्रतं कुर्यात्” इत्यादि साक्षादतिदिष्टम् । तृतीयं “ब्रह्महत्यासमं ज्ञेयम्” इति साम्येनातिदिष्टम् । तत्र साक्षात् विहितं संपूर्णमेव । साक्षादतिदिष्टं पादोनम् ; उपदेशादतिदेशस्य न्यूनत्वत् । समशब्देनाभिहितमर्थम् ; साम्येन व्रतातिदेशस्यैककक्ष्यान्तरितत्वादिति निबन्धकृतः । न्यायविदस्तु—प्रत्यक्षवचनात् ^३नामधेयात् चोदनालिङ्गानुमितवचनाच्चातिदेशं वदन्तः त्रिविधेनापि प्रमाणेनाखण्डातिदेशात् न काप्यतिदिश्यमानस्य न्यूनतेत्याहुः ॥ ८ ॥

इति ^४श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-

श्रीकेशवनायकप्रोत्साहितश्रीवाराणसीवासिधर्माधिकारि^५श्रीरामपण्डितात्मज^५श्रीनन्द-

पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां षट्त्रिंशोऽध्यायः

^१ च—क.

^३ नामधेयचोदना—ख.

^५ श्री omitted in ग.

^२ वैष्णवे—झ ; वैष्णवे धर्मशास्त्रे अनुपातकप्रकरणं षड्विंशम्—ज, ठ.

^४ From श्रीमन्महा up to पण्डितकृतौ omitted in घ, च.

सप्तत्रिंशोऽध्यायः

अनृतवचनमुत्कर्षे ॥ १ ॥ ^१राजगामि पैशुन्यम् ॥ २ ॥
गुरोश्चालीकनिर्वन्धः ॥ ३ ॥ वेदनिन्दा ॥ ४ ॥ अधीतस्य च
त्यागः ॥ ५ ॥ अग्निपितृमातृसुतदाराणां च ॥ ६ ॥

उपपातकविभागं तत्प्रायश्चित्तं च ^२सप्तत्रिंशेनाह । स्वोत्कर्षनिमित्तं मिथ्यावचनम् ‘मयेदं विहितं, मयेदं दापितम्’ इत्यादि । यत्तु महादानादिप्राप्त्यर्थमचतुर्वेदस्य ‘चतुर्वेदोऽहम्’ इत्यादि, यच्च ^३परस्य जातिविद्यासमुत्कर्षे सति ‘नायं ब्राह्मणः’ ‘न किञ्चिज्जानाति’ इति वचनं महादानादिप्राप्तिविघातकं तद्ब्रह्महत्यासमम् ॥ १ ॥ राजन्यविदिताल्पपरदोषत्यापनम् । यत्तु राजनि अविद्यमानपरकीयमहादोषवचनं तद्ब्रह्महत्यासमम् ॥ २ ॥ गुरोः जनकस्य, अलीको मिथ्या, निर्वन्धो दोषारोपणम् ‘त्वयेदं गृहकार्यं नाशितम्’ इति । अन्यस्तु ब्रह्महत्यासमः ; यथा ‘अस्माकं भ्रातृणां विभागे त्वया वैषम्यं कृतम्’ इति ; महापातकाद्यभिर्शंसनं वा ॥ ३ ॥ परिहासेन वेदग्रन्थार्थयोः कुत्सनम् । अन्यस्तु सुरापानसमः ; यथा नास्तिक्येन वेदस्य ग्रन्थतोऽर्थतश्च कुत्सनम् ॥ ४ ॥ अधीतस्य वेदस्य च कुटुम्बभरणादिव्यासङ्गेन सच्छास्त्राभ्यासप्रसङ्गेन वा त्यागो विस्मरणम् । यस्तु असच्छास्त्राभिनिवेशेन दुर्व्यसनेन वा त्यागः, स ब्रह्महत्यासमः ॥ ५ ॥ त्यागोऽत्रानुषज्यते । अग्नेः श्रौतस्य स्मार्तस्य वा त्यागोऽपरिचरणा । पितृमात्रोस्त्यागः जीवतोरपतितयोः योगक्षेमाद्यकरणम् ; मृतयोः श्राद्धाद्यकरणम् । चकारान् पितृव्यमातुलादिवान्धवानामपि त्यागः ; “वान्धवत्याग एव च” इति योगिसंरणात् ॥ ६ ॥

अभोज्यान्नाभक्ष्यभक्षणम् ॥ ७ ॥ ^४परस्वापहरणम् ॥ ८ ॥
परदाराभिगमनम् ॥ ९ ॥ अयाज्ययाजनम् ॥ १० ॥ ^५विकर्म-
जीवनम् ॥ ११ ॥ असत्प्रतिग्रहश्च^६ ॥ १२ ॥ क्षत्रविद्गृह्णोवधः
॥ १३ ॥ अविक्रेयविक्रयः ॥ १४ ॥

^१ Sūtra 2 and Commentary thereon omitted in ख, ग ; राजगामि पैशुन्यम्—ठ.

^२ सप्तत्रिंशोऽध्यायेनाह—ग.

^३ परस्पर—ग.

^४ This Sūtra omitted in ठ.

^५ विकर्मणा—ठ.

^६ च omitted in ठ.

अभोज्याः गणगणिकादयः, तेषामन्नम् ; अभक्ष्यं चानर्चितादि ; तयोः भक्षणम् । कामतो लशुनादि-
भक्षणस्य सुरापानसमत्वम् ॥ ७ ॥ सुवर्णतत्समव्यतिरिक्तस्य परस्वस्य धान्यकुप्यादेः अपहरणम् । तच्च दशधेत्याह
हारीतः—“ अदत्तादानात्, अनतिस्पृष्टहरणात्, अनिर्देशोपभोगात्, भृत्येभ्यो भृत्यदानात्, ^१याचिता-
निर्यातनात्, न्यासापनयनात्, छद्मव्यपनयात्, अनुपायग्रहणात्, प्रतिश्रुत्यादानात्, देवताभिसंबन्धाच्चेति
दशविधं स्तेयम् ” इति ॥ ८ ॥ मातृतत्समव्यतिरिक्तानां परदाराणामभिगमनम् ॥ ९ ॥ अयाज्याः जाति-
कर्मदुष्टाः शूद्रात्यादयः ; तेषां याजनम् ; पतितयाजनस्य महापातकत्वात् ॥ १० ॥ विपरिवृत्तं कर्म विकर्म ;
यथा ब्राह्मणस्य क्षत्रियवैश्यवृत्ती । तदुपजीवनम् ॥ ११ ॥ असतः पतितादेः सकाशात्, असतो द्रव्यस्य
मेषीकृष्णाजिनादेः, असति देशे कुरुक्षेत्रादौ, असति काले सूर्यग्रहादौ वा प्रतिग्रहः । चकारादसदध्यापनम् ;
“ शूद्राध्यापकयाजकौ ” इति याभ्यात् ॥ १२ ॥ क्षत्रविद्शूद्राणां गोश्च वधः । समासात् स्त्रियाश्च ;
“ स्त्रीशूद्रविट्क्षत्रवधः ” इति योगिस्मरणात् । स्त्री जातिमात्रम् ॥ १३ ॥ अविक्रयं लाक्षालवणादि ; तस्य
विक्रयः ॥ १४ ॥

परिवित्तितानुजेन^२ ज्येष्ठस्य^३ ॥ १५ ॥

अकृतदाराग्निहोत्रस्य ज्येष्ठस्य कृतदाराग्निहोत्रेणानुजेन परिवित्तिता भवति ;

“ दाराग्निहोत्रसंयोगं कुरुते योऽग्रजे स्थिते ।

परिवेत्ता स विज्ञेयः परिवित्तिस्तु पर्वजः ॥ ”

इति मानवात् । ज्येष्ठस्य सोदरस्येति विवक्षितम् ;

“ सोदर्ये तिष्ठति ज्येष्ठे न कुर्याद् दारसंग्रहम् ।

आवसथ्यं तथाधानं पतितस्त्वन्यथा भवेत् ॥ ”

इति गार्ग्यस्मरणात् । सोदर्यत्वं त्वत्र त्रिविधम्—पित्रैक्यात्, मातृक्यात्, उभयैक्याच्च । तत्र पित्रैक्येन
सोदरत्वं गर्भोपनिषत्सु प्रसिद्धम् । महाभारते च—

“ पितुः स जठरे स्थित्वा शुक्रद्वारेण मातरम् ।

प्रविश्य शोणितासक्तः पञ्चधा तनुमाददे ॥ ”

इति । देवयानीं प्रति कचोक्तिश्च—

“ यस्मिन्नेवोदरे तातस्यावसस्त्वं शुभानने ।

तस्मिन्नेवाहमवसं तेन त्वं भगिनी मम ॥ ”

^१ याचितानिपतितात्—ग.

^२ अनुजे निर्विष्टे—ज, ठ.

^३ परिवेदनम् added in ठ.

इत्यादिहेतुभिरविवाह्यत्वप्रतिपादिका । मात्रैक्यादिना सोदरत्वं स्पष्टमेव । तत्रैकैकं निमित्तमादाय निषेधप्रवृत्ता-
वपवादमाह शातातपः—

“ पितृव्यपुत्रसापलपरनारीसुतेषु च ।
ज्येष्ठेष्वपि च तिष्ठत्सु भ्रातृणां तु कनीयसाम् ।
दाराभिहोत्रसंयोगे न दोषः परिवेदने ॥ ”

इति । पितृव्येण देवरादिना देवदत्तमातर्युत्पादितः पुत्रः पितृव्यपुत्र इत्युच्यते । स मात्रैक्येन देवदत्तस्य
सोदरः । तथा देवदत्तस्य सपत्नमातरि देवदत्तपित्रोत्पादितो देवदत्तस्य सोदरः । तथा देवदत्तपित्रा परस्य
भ्रात्रादेः नार्या भार्यायां नियोगेनोत्पादितः देवदत्तस्य सोदरः ; “ संविदा तृमयोः ” इति गौतमस्मरणेन
तस्य द्वयामुप्यायणत्वात् । एतेषु त्रिष्वपि सोदर्यत्वेन निषेधप्राप्तावयमपवादः । अत एवापवादादपरिणीतेऽपि
युधिष्ठिरे भीमसेनस्य हिडिम्बापरिणयो न दोषाय । यमोऽपि—

“ पितृव्यपुत्रान् सापलान् परपुत्रांस्तथैव च ।
दाराभिहोत्रधर्मेषु नाधर्मः परिविन्दतः ॥ ”

इति । अत्राद्यौ ^१द्वौ व्याख्यातौ । परपुत्रः परस्यैव पुत्रः ; परस्यैव पुत्रार्थमुत्पादितः, न स्वार्थमपि । सोऽपि
पित्रैक्यात् देवदत्तस्य सोदरः । गौतमोऽपि—

“ भिक्षोदरे दत्तके च पितृव्यतनयेऽग्रजे ।
दाराभिहोत्रसंयोगे न दोषः परिवेदने ॥ ”

इति । दत्तः पित्रा अन्यस्मै पुत्रत्वेन । तस्य सोदरज्येष्ठापेक्षया परिवेदनप्राप्तौ, तदपेक्षया च
तत्सोदरकनिष्ठस्य चेत्युभयापवादः । “ तृतीयः पुत्रिका ” इति वसिष्ठोक्ते पुत्रिकापुत्रे सति कनिष्ठे
औरसे परिवेदनप्राप्तौ अग्रजपदेनापवादः ।

तदेवमपवादतया वाक्यत्रयोपपत्तौ “ दाराभिहोत्रसंयोगं कुरुते योऽग्रजे स्थिते ” इत्यग्रजस्य
व्यतिरेकमुखेन ^२सोदर्यत्वविवक्षार्थं वाक्यत्रयारम्भ इति निरस्तम् ; “ सोदर्ये तिष्ठति ज्येष्ठे ” इत्यनेनैकवाक्यतयैव
तत्सिद्धेः । न हि अग्रजस्य सोदर्यत्वसिद्धयर्थं वाक्यत्रयारम्भो युज्यते ; “ न हि घट इति वक्तव्ये अनघट
इति वदन्ति विद्वांसः ” इति न्यायात् । किंच ^३सोदर्यत्वमात्रविवक्षार्थत्वे पितृव्यपुत्रादिपदानामविवक्षितार्थ-
कतया मातृपुत्रपितृपुत्रमातुलपुत्रादिपरिगणनमापद्येत ; तेषामप्यग्रजत्वेन दोषापादकत्वसंभवात् । संभवति
चापवादत्वेन विवक्षितार्थत्वे अविवक्षाया अन्याय्यत्वाच्च । यच्च

“ देशान्तरस्थङ्कीवैकवृषणानसहोदरान् ।
वेद्याभिषक्तपतितशूद्रतुल्यातिरोगिणः ॥

^१ द्वावपि—ग,

^२ सोदर्यत्वाविवक्षार्थम्—ख, घ.

^३ सोदर्यत्वमात्राविवक्षार्थत्वे—ख, घ.

जडमूकान्धवधिरकुब्जवामनखोडकान् ।
 अतिवृद्धानभार्याश्च कृषिसक्तान् नृपस्य च ॥
 धनवृद्धिप्रसक्तांश्च कामतोऽकारिणस्तथा ।
 कुटिलोन्मत्तचौरांश्च परिविन्दन् न दुप्यति ॥ ”

इति कात्यायनेन ज्येष्ठपुत्र एव विषयविशेषेऽपवादोऽभिहितः, सोऽपि सोदर्यविषय एव ; अन्यथा अति-
 प्रसङ्गात् ; प्राप्त्यभावेनापवादत्वासंभवाच्चेत्यलं बहुना ।

ज्येष्ठानुजयोश्च पुंस्त्वं विवक्षितम् ; अप्राप्तेद्देश्यविशेषणत्वात् “ अष्टवर्षं ब्राह्मणम् ” इत्यत्राष्टवर्ष-
 त्वादिवत् । तेनापरिणीतायामपि ज्येष्ठभगिन्यां कनिष्ठस्य भ्रातुः परिवेदनं न भवति । तथा अपरिणीते
 ज्येष्ठभ्रातरि कनिष्ठाया भगिन्याः परिवेदनं न भवति । अत एव भगिन्योरपि परिवेदनाभावप्राप्तौ वचनारम्भः ।
 तदाह गार्ग्यः—

“ एकमातृप्रसूतानां पुत्रीणां परिवेदने ।
 दोषः स्यात् सर्ववर्णेषु न दोषो भिन्नमातृषु ॥ ”

इति । मातृपदं पितुरप्युपलक्षणम् । तेन भिन्नपितृकास्वपि न दोषः । ततश्च पितृव्यपुत्रादिवाक्योपात्ता विशेषा
 अत्राप्यनुसंधेयाः । सोदर्यास्वपि कचिदपवादमाह वृद्धमनुः—

“ विवाहेऽनधिकारी स्याज्ज्येष्ठकन्या स्थिता यदा ।
 तदनुज्ञां विना वापि कनिष्ठामुद्वहेत् तदा ॥ ”

इति । अनधिकारीति छान्दसो लिङ्गव्यत्ययः । वाशब्दोऽनुज्ञापक्षं गमयति । ततश्च अनधिकारिण्यां ज्येष्ठयां
 तदनुज्ञां विनापि कनिष्ठामुद्वहेत् ; अधिकारिण्यां तदनुज्ञयापि वेति वाशब्दार्थः । अनधिकारश्च कुष्ठापस्मार-
 वैरूप्यादिभिः ; “ अरोहिणीं भ्रातृमतीम् ” इति स्मरणात् ;

“ नाग्रयः परिविन्दन्ति न वेदा न तपांसि च ।
 दारैस्तु परिवेद्यः स्यात् पृथग्धर्मा हि ब्राह्मणाः ॥
 नाग्रयः परिविन्दन्ति न यज्ञा न तपांसि च ।
 न च श्राद्धं कनिष्ठस्य न च कन्या विरूपिता ॥ ”

इति कात्यायनस्मरणाच्च । जातारणिपरिग्रहेण जातमात्राहिताग्नेरग्निहोत्रवेदाध्ययनवेदव्रतैः परिवेदनदोषो
 नास्ति । जातारण्यभावे तु उपनीतस्याध्ययनाधिकारात् उपनयने परिवेदनदोषोऽस्त्येवेति गमयितुं वेदग्रहणम् ।

“ न जन्ममासे दिवसे च ऋक्षे ज्येष्ठेऽनुपेते परशाखया च ।
 न चान्यगोत्रान्न वटुं च कुर्यान्न बह्वृचाः पञ्चमषष्ठयोश्च ॥ ”

इति ज्योतिर्निषेधात् । एतेन वेदपदमुपनयनपरमिति निरस्तम् । किंतु दारणं परिवेद्यः । यतो ब्राह्मणाः पृथग्धर्माणः ; केषांचित् जातमात्राणां, केषांचित् कृतदाराणामाधानविधानात् । अग्नयः श्येनचित्यादयः । यद्वा ज्योतिष्टोमविकारावग्निष्टोमातिरात्रौ ; तयोः प्रथमप्रयोगे परिवेदनापादकत्वात् । यथाह त्रिकाण्डमण्डनः—

“ दर्शेष्टिं पौर्णमासेष्टिं सोमेज्यामग्निसंग्रहम् ।

अग्निहोत्रं विवाहं च प्रयोगे प्रथमे स्थितम् ।

न कुर्याज्जनके ज्येष्ठे सोदरे चाप्यकुर्वति ॥ ”

इति । प्रयोगे प्रथमे स्थितमिति दर्शेष्ट्यादीनां यथालिङ्गं विशेषणम् । तेन प्रथमप्रयोग एवैषां परिवेदना-
पादकत्वम् ; न द्वितीयादिप्रयोगेष्विति । तपांसि ; चान्द्रायणादीनि । श्राद्धम् ; दर्शादौ पार्वणादीनि । एते कनिष्ठं भ्रातरं न परिविन्दन्ति । विरूपिता अङ्गेन्द्रयादिविकला ज्येष्ठा कनिष्ठां भगिनीं च न परिविन्दतीति वाक्यद्वयस्यार्थः ॥ १५ ॥

परिवेदनम् ॥ १६ ॥ तस्य च कन्यादानम् ॥ १७ ॥ याजनं

च ॥ १८ ॥

अकृतदाराग्निहोत्रे ज्येष्ठे कनिष्ठस्य तदुभयसंयोगः ॥ १६ ॥ तस्य परिवेत्तुः । चकारात् परिवित्तेश्चा-
कृतप्रायश्चित्तस्य । चतुर्थ्यर्थे षष्ठी उत्तरसंबन्धाय । कन्यादानं दातुरुपपातकम् ॥ १७ ॥ तस्य परिवेत्तुः
परिवित्तेश्च याजनं विवाहकरणं कारयितुः ;

“ परिवितिः परिवेत्ता यया च परिविद्यते ।

सर्वे ते नरकं यान्ति दातृयाजकपञ्चमाः ॥ ”

इति स्मरणात् । तदेतत्^१ स्पष्टमाह हारीतः—“ ज्येष्ठेऽनिविष्टे कनीयान् निविशमानः परिवेत्ता भवति ।
परिवित्तिर्ज्येष्ठः । परिवेदनीया कन्या । परिदायी दाता । परियष्टा याजकः । ते सर्वे पतिताः ” इति ॥ १८ ॥

ब्रात्यता ॥ १९ ॥ भृतकाध्यापनम् ॥ २० ॥ भृतकाचा-

ध्ययनादानम् ॥ २१ ॥

ब्रात्यता यथाकालमनुपनयनम् । यत्तु “ असोमयाजित्वं च ” इति, तन्न ; “ यस्य पिता पितामहो वा सोमं
न पिबेत् स ब्रात्यः ” इति पुत्रपौत्रयोरेव ब्रात्यताश्रवणात् । तस्मात् असोमपीथिपितृकत्वमिति वाच्यम् ॥ १९ ॥
भृत एव भृतकः अध्येतुर्वेतनग्राही । तेनाध्यापनं तस्योपपातकम् । यद्यप्युपाध्यायलक्षणेऽस्याभ्यनुज्ञा
गम्यते, तथाप्यापद्विषयासौ मन्तव्या ; “ राजान्तेवासियाज्येभ्यः सीदन्निच्छेद्धनं क्षुधा ” इति योगिस्मरणात् ।

^१ तदेव—ग.

न चापणपूर्वमेवायं धनागमोऽभ्यनुज्ञायते ; “अध्याप्या धर्मतः साधु शक्तात्तज्ज्ञानवित्तदाः” इत्यपणपूर्वस्य तस्य प्रागेवाभ्यनुज्ञानात् । तस्मादापदि तस्याप्यभ्यनुज्ञेति मन्त्रव्ययम् । अनापदि भृतकाध्यापनमुपपातकमिति न विरोधः । यद्यप्यन्तेवासी शिल्पार्थी उच्यते, तथाप्युक्तन्यायाविशेषात् वेदविद्यार्थिष्वप्यविरोधः ॥ २० ॥ भृतकात् वेतनग्राहिणः यदध्ययनं शिष्यस्य तत् । चकारात् अध्येतुरनुयोगदानम् । तच्चोत्कर्षार्थमधीयानस्य ‘अवद्धं पठसि’ इत्यादिपर्यनुयोगः ; “दत्तानुयोगानध्येतुः पतितान् मनुरब्रवीत्” इति स्मरणात् ;

“भृतकाध्ययनं कृत्वा भृतकाध्यापनं तथा ।

अनुयोगप्रदानेन त्रीन् पक्षास्तु पिवेद्यवान् ॥”

इति हारीतस्मरणात् ॥ २१ ॥

^१सर्वाकरेष्वधीकारः ॥ २२ ॥ महायन्त्रप्रवर्तनम् ॥ २३ ॥

सर्वे च आकराः सुवर्णरजताद्युत्पत्तिस्थानानि ; तेषु राजादेशेनाधिकारः । सर्वशब्दात् कृत्रिमाणां वस्त्राद्युत्पत्तिस्थानानामपि ग्रहणम् ; संकोचे मानाभावात् ; “सर्वाकरेष्वधीकारः” इत्यविशेषेण^२ मानवाच्च ॥ २२ ॥ एकप्रयोगेणानेकहिंसाकरं नाल्यादि महायन्त्रम् । तस्य प्रवर्तनं निर्माणम् । तस्यैवाग्निसंयोगकरणेन गोलकमोचनम् ; “हिंस्रयन्त्रविधानं च” इति योगिस्मरणात् । युक्तं चेतदेव । हिंसासंबन्धेन^३पातकौचित्यात् “धनुःशराणां कर्ता च” इतिवत् । न तु तिलेक्षुयन्त्रप्रवर्तनम् ; हिंसासंबन्धाभावेन पातकत्वानौचित्यात् । न च तिलादिपीडनमेव हिंसेति युक्तम् ; चर्वणस्यापि तत्त्वापत्तेरित्यलम् ॥ २३ ॥

द्रुमगुल्मवल्लीलतौषधीनां हिंसा ॥ २४ ॥ स्त्रियाजीवनम् ॥ २५ ॥

अभिचारबलकर्मसु च प्रवृत्तिः ॥ २६ ॥

द्रुमाः पनसाम्रादयः । गुल्माः अनतिदीर्घनिविडलता मालत्यदयः । वल्लयः वेष्टनयायिन्यो गुडूच्यादयः । लताः दीर्घयायिन्यो द्राक्षादयः ।^४ओषध्यः फलपाकान्ताः शाल्यादयः । समासात् गुच्छक्षुप-प्रतानादीनां ग्रहणम् । गुच्छाः कुरण्टकादयः । क्षुपाः करवीरादयः । प्रतानाः सारिवादयः । तेषामाद्राणां हिंसा छेदः इन्धनाद्युद्देशेन ; “इन्धनार्थमशुष्काणां द्रुमाणामवपातनम्” इति मनुस्मरणात् । हलाद्यर्थ-व्यतिरेकेण ; “फलपुष्पोपगान् पादपान् न हिंस्यात् ; कर्षणकरणार्थं चोपहन्यात् ; गार्हस्थ्यज्ञे च” इति वसिष्ठस्मरणात् । कर्षणकरणं हलः । गार्हस्थ्यस्याङ्गम् अग्निपालनम् ; तदुपयोग्यरणिपात्रादिकरणं च । तदर्थं छेदने न दोषः ॥ २४ ॥ स्त्रिया आभिमुख्येनान्यं प्रति संमुखीकरणेन ; तेन संयोज्येति यावत् ; तदुत्पन्नेन

^१ Sūtra-s 22 and 23 omitted in ज.

^३ पातकत्वौचित्यात्—च.

^२ अविशेषेण omitted in ख, ग.

^४ This passage corrupt in च.

धनेन जीवनम् ॥ २५ ॥ परमारणाय जपहोमादिरभिचारः । अनिषिद्धस्यापि परानभिमतस्य बलावष्टम्भेन करणं बलकर्म । “मूलकर्म च” इति मनुः । मूलैरोषधीनां वशीकरणादिकरणं मूलकर्मेत्यस्यार्थः । तेषु प्रवृत्तिः उद्योगः । प्रवृत्तिग्रहणमनिष्पन्नेऽपि प्रयोजने प्रवृत्तिमात्रेण पापसंबन्धप्रदर्शनाय ; “सृष्टश्चेत् ब्राह्मणवधेऽहत्वापि” इति गौतमीयलिङ्गात् । चकारात् अहीनयाजनादि ;

“त्रात्यानां याजनं कृत्वा परेषामन्यकर्म च ।

अभिचारमहीनं च त्रिभिः कृच्छ्रैर्विशुध्यति ॥”

इति मानवात् ॥ २६ ॥

आत्मार्थं क्रियारम्भः ॥ २७ ॥ अनाहिताग्निता ॥ २८ ॥

देवर्षिपितृऋणानामनपक्रिया ॥ २९ ॥

अत्र क्रियासामान्येऽपि पचनक्रिया गृह्यते ; “अघं स केवलं भुङ्क्ते यः पचत्यात्मकारणात्” इति स्मरणात् । तस्या आत्ममात्रोद्देशेनारम्भः ॥ २७, २८ ॥ देवर्षिपितृणामृणानि, “जायमानो वै ब्राह्मणस्त्रिभिर्ऋणवा जायते” इत्यादिश्रुत्युक्तानि ; तेषामनपक्रिया अपरिहारः ; यज्ञाकरणस्वाध्यायानध्ययनप्रजानुत्पादनादीनीति यावत् । यत्तु “गृहीतस्य सुवर्णादिरप्रदानम्” इति “ऋणानां चानपक्रिया” इत्यस्य व्याख्यानं, तन्न सुन्दरम् ; तस्य पूर्वोदाहृतहारीतवाक्याभिहितस्तेयावान्तरभेदत्वेन पौनरुक्त्यात्, मूलवाक्यविरोधाच्चेत्यलम् । बहुवचनात् मनुष्यऋणस्यानपाकरणम् । यथाह नारदः—

“इच्छन्ति पितरः पुत्रान् स्वार्थहेतोर्यतस्ततः ।

उत्तमर्णाधमर्णेभ्यो मामयं मोचयिष्यति ॥”

इति । “उत्तमर्णानि देवर्षिपितृऋणानि ; अधमर्णानि मनुष्यर्णानि सुवर्णधान्यादीनि” इति कल्पतरुः ॥ २९ ॥

असच्छास्त्राभिगमनम् ॥ ३० ॥ नास्तिकता ॥ ३१ ॥ कुशीलवता ॥ ३२ ॥ मद्यपस्त्रीनिषेवणम् ॥ ३३ ॥ इत्युपपातकानि ॥ ३४ ॥

असतां वेदवाह्यादीनां शास्त्रेषु अभिगमनम् आयासः ; “असच्छास्त्राभिगमनम्” इति योगिस्मरणात् ॥ ३० ॥ नास्ति परलोके इत्यभिनिवेशः ॥ ३१ ॥ कुशीलवो नटः ; तद्वृत्तिता ॥ ३२ ॥ मद्यपाचासौ स्त्री च ; तस्याः निषेवणम् अभिगमनम् । मद्यशब्दोऽत्र सुरासाधारणः । तेन यासां मद्यमात्रं निषिद्धं, यासां च सुरामात्रं तदुभयग्रहणाय मद्यपशब्दप्रयोगः । नात्र मद्यपस्य स्त्रीत्यर्थः ; अतिप्रसङ्गात् ; षष्ठ्यर्थलक्षणापाताच्च । नापि मद्यपस्त्री शूद्रेति साधु ; हीनयोनिनिषेवणेन पौनरुक्त्यात् । स्त्रीग्रहणं

स्वपरस्त्रीसाधारण्याय । तच्च कृतप्रायश्चित्ताया एव ; अकृतप्रायश्चित्ताभिगमनस्य महापातकत्वात् । अत एव “सुराप्यधिवेत्तव्या” इति सुराप्या अधिवेदनं कृतप्रायश्चित्ताया अप्यगम्यत्व एव घटते ; अन्यथा अधिवेदनस्यादृष्टार्थतापत्तेः ;

“पतत्यर्धं शरीरस्य यस्य भार्या सुरां पिबेत् ।

पतितार्धशरीरस्य निष्कृतिर्न विधीयते ॥”

इति मानववचनारम्भसामर्थ्यात् कृतप्रायश्चित्ताया अप्यव्यवहार्यत्वसिद्धेः श्रैत्यलम् ॥ ३३ ॥ इतिशब्दः प्रकार-
वचनः । तेन एवंप्रकाराणामन्येषामपि ग्रहणम् । यथा योगीश्वरः—“वार्धुप्यं लवणक्रिया” “निन्दिता-
घोषजीवनम्” “व्रतलोपश्च सुतानां चैव विक्रयः” “तडागारामविक्रयः” “कन्यासंदूषणं चैव”
“कौटिल्यम्” “हिंसौषधजीवनम्” “व्यसनान्यात्मविक्रयः”

“शूद्रप्रेष्यं हीनसख्यं हीनयोनिनिषेवणम् ।

तथैवानाश्रमे वासः परान्नपरिपुष्टता ॥”

“भार्याया विक्रयश्चैषामेकैकमुपपातकम् ।”

इति । वार्धुप्यं निषिद्धवृद्ध्युपजीवनम् । लवणस्य क्रिया उत्पादनम् । निन्दितस्य अराजकृतस्य
अर्धस्य मूल्यस्योपजीवनम् । व्रतलोपः ब्रह्मचारिणः स्त्रीप्रसङ्गः ; अन्यस्यापि व्रतस्य नियमस्य लोपः ।
सुताश्च सुताश्च सुताः, कन्यापुत्राः ; तेषां विक्रयः । तडागः जलाशयः ; आराम उद्यानम् ; तयोः
स्वकृतयोः पितृकृतयोर्वा अनुत्सृष्टयोर्विक्रयः ; उत्सृष्टयोः स्वत्वाभावात् । कन्यायाः संदूषणमङ्गुल्या-
दिना योनिविदारणम् ; अकन्येत्युक्तिः, अपस्माराचारोपणं वा । न संभोगः ; तस्य गुरुतल्पसमत्वात् ।
कौटिल्यमगुरोः ; गुरुकौटिल्यस्य सुरापानसमत्वात् । हिंसया प्राणिवधेन जीवनम् । औषधेन रसकाथादिना
जीवनम् ; वैद्यवृत्तिरिति यावत् । व्यसनानि मृगयादीन्यष्टादश । आत्ममूल्यकरणेन परदास्यकरणम् ।
शूद्रस्य प्रेष्यं सेवकीभावः त्रैवर्णिकस्य । हीनैः चोरादिभिर्मैत्रीकरणम् । अनूढसवर्णदारस्य केवलासवर्ण-
दारोद्वहनम् । अनाश्रमे विधुरत्वादौ वासो रतिः । नित्यं परान्नसेवनम् । भार्याया उद्धायाः शूद्राया अपि
विक्रयः । चकारार्थमाह प्रचेताः—“अनृतवाक् तस्करो राजभृत्यो वृक्षारोपणवृत्तिर्गरोऽग्निदश्च रथगजा-
रोहणवृत्तिः रज्जोपजीवी श्वगणिकः शूद्रोपाध्यायः वृषलीपतिः भण्डिको नक्षत्रोपजीवी च श्ववृत्तिर्ब्रह्मजीवी
चिकित्सको देवलकः पुरोहितः कितवो मद्यपः कूटकारकोऽपत्यविक्रयी मनुष्यपशुविक्रयी^१ च” इति ।
हारीतोऽपि—“कन्यादूषी सोमविक्रयी वृषलीपतिः कौमारदारत्यागी सुरामद्यपः शूद्रयाजको गुरोः प्रतिहन्ता
^२नास्तिको नास्तिकवृत्तिः कृतघ्नः कूटव्यवहारी ब्राह्मणवृत्तिघ्नः मिथ्याभिर्शंसी ^३पतितसंव्यवहारी मित्रघ्नकु

^१ विक्रेता—ग.

^२ अनधिकः—ख.

^३ पतितव्यवहारी—ख.

शरणागतघाती प्रतिरूपकवृत्तिः ” इति । एतान्युपपातकसंज्ञानि । उप समीपे पातकिनां नरकेषु पातयन्तीति उपपातकानि ॥ ३४ ॥

उपपातकिनस्त्वेते कुर्युश्चान्द्रायणं नराः ।

^१पराकं च तथा कुर्युर्यजेयुर्गोसवेन वा^२ ॥ ३५ ॥

इति ^३श्रीविष्णुस्मृतौ सप्तत्रिंशोऽध्यायः

एवमुपपातकानि विभज्य तेषु प्रायश्चित्तमाह । एते पूर्वोक्ताः उपपातकिनो नराः चान्द्रायणं वक्ष्यमाण-
लक्षणं कुर्युः । चशब्दो विकल्पार्थः । तथा तेष्वेवोपपातकेषु पराकं वक्ष्यमाणमेव वा कुर्युः । अथवा गोसवेन
यजेन वा यजेयुः । तथाशब्दात् मासं पञ्चगव्याशनं मासं प्रयोव्रतं च गृह्यते ;

“ उपपातकशुद्धिः स्यादेवं चान्द्रायणेन च ।

पयसा वापि मासेन पराकेणाथवा पुनः ॥ ”

इति योगिस्मरणात् । अत्रायमभिसंबन्धिः—येषूपपातकेषु वक्ष्यमाणं प्रतिपदोक्तं प्रायश्चित्तं नास्ति, तेष्वेतेषां
त्रयाणामन्यतमं देशकालाद्यपेक्षया योज्यम् । येषु पुनः प्रतिपदोक्तं स्वीयमन्यदीयं वा प्रायश्चित्तमस्ति, तेषु
तदेवेति । तत्र पराकचान्द्रायणादीन्यकामकारे । कामकारे तु गोसवस्त्रैमासिकं वा । यथाह मनुः त्रैमासिक-
प्रक्रमे—“ एतदेव व्रतं कुर्युरुपपातकिनो द्विजाः ” इति । एवमन्यदप्युक्तम् ॥ ३५ ॥

इति ^४श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-

श्रीकेशवनायकप्रोत्साहितश्रीवाराणसीवासिधर्माधिकारि^५श्रीरामपण्डितात्मज^५श्रीनन्द-

पण्डितकृतौ श्रीविष्णुस्मृतिविद्वतौ श्रीमत्यां वैजयन्त्यां सप्तत्रिंशोऽध्यायः

^१ पराकमथवा कुर्युः—ज, ठ.

^३ वैष्णवे धर्मशास्त्रे उपपातकप्रकरणं सप्तत्रिंशम्—च ; वैष्णवे—झ.

^४ From श्रीमन्महा up to वाराणसीवासि omitted in घ, च.

^२ च—घ.

^५ श्री omitted in ग.

अष्टात्रिंशोऽध्यायः

ब्राह्मणस्य रुजः करणम् ॥ १ ॥ अग्रेयमद्ययोर्प्रातिः ॥ २ ॥
जैह्वचम् ॥ ३ ॥ पशुषु मैथुनाचरणम् ॥ ४ ॥ ^१पुंसि च ॥ ५ ॥ इति
जातिभ्रंशकराणि ॥ ६ ॥

जातिभ्रंशकरविभागं तत्प्रायश्चित्तं चाष्टत्रिंशेनाह^२ । विप्रस्य अङ्गपीडाकरणम् ॥ १ ॥ अग्रेयं
विष्मूत्रादि ; मद्यम् उक्तलक्षणम् ; तयोः प्रातिः गन्धोपलब्धिः ॥ २ ॥ जैह्वं वज्रकत्वम् ॥ ३ ॥
पशुषु गवादिषु मैथुनस्य ग्राम्यधर्मस्य आचरणम् ॥ ४ ॥ पुरुषे मैथुनाचरणम् । चकारात् स्त्रियामपि अयोनौ
गमनम् ; “ अयोनौ गच्छतो योषां पुरुषं चाभिमेहतः । चतुर्विंशतिको दण्डः ” इति योगिस्मरणात् ॥ ५ ॥
एवंप्रकाराणि जातिभ्रंशकरशब्दाभिधेयानीति । प्रवृत्तिनिमित्तं प्रागुक्तम् ॥ ६ ॥

जातिभ्रंशकरं कर्म कृत्वान्यतममिच्छया ।

चरेत् सांतपनं कृच्छ्रं प्राजापत्यमनिच्छया ॥ ७ ॥

इति ^३श्रीविष्णुस्मृतावष्टात्रिंशोऽध्यायः

तत्र प्रायश्चित्तमाह । इच्छया कामतः पूर्वोक्तमन्यतमं जातिभ्रंशकरं कर्म कृत्वा सांतपनं कृच्छ्रं
सप्ताहसाध्यं चरेत् । अनिच्छया अकामतः पुनः प्राजापत्यं वक्ष्यमाणं चरेदिति । यत्तु

“ ब्राह्मणस्य रुजः कृत्वा रासभादिप्रमापणम् ।

निन्दितेभ्यो धनादानं कृच्छ्रार्धं व्रतमाचरेत् ॥ ”

इति बृहस्पतिनोक्तम् , तत् अल्परुजः करणजातमात्ररासभप्रमापणाद्यल्पविषये द्रष्टव्यम् ॥ ७ ॥

इति ^४श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि^५श्रीरामपण्डितात्मज^५श्रीनन्द-
पण्डितकृतौ श्रीविष्णुस्मृतिविवृतौ श्रीमत्यां वैजयन्त्यामष्टात्रिंशोऽध्यायः

^१ पुंसि चेति जातिभ्रंशकराणि read as single Sūtra in ट.

^२ अष्टत्रिंशाध्यायेनाह—ख, ग.

^३ वैष्णवे धर्मशास्त्रे जातिभ्रंशप्रकरणमष्टत्रिंशम्—ज ; वैष्णवे अष्टत्रिंशोऽध्यायः—झ.

^४ श्रीविष्णुस्मृतिविवृतावष्टात्रिंशोऽध्यायः—घ, च ; ख omits from श्रीतम्मण up to प्रोत्साहित.

^५ श्री omitted in ग.

एकोनचत्वारिंशोऽध्यायः

ग्राम्यारण्यानां पशूनां हिंसा^१ संकरीकरणम् ॥ १ ॥

संकरीकरणविभागं तत्प्रायश्चित्तं चैकोनचत्वारिंशोनाह^२ । ग्राम्याः अव्यादयः । आरण्याः महिषादयः । तेषां पशूनां हिंसा संकरीकरणम् । यथाह पैठीनसिः—“ग्राम्यारण्याश्चतुर्दश गौरविरजोऽश्वोऽश्वतरो गर्दभो मनुष्यश्चेति सप्त ग्राम्याः पशवः । महिषवानरऋक्षसरीसृपस्सृपृषतमृगाश्चेति सप्सारण्याः पशवः ” इति । तत्र गोमनुष्यवधस्योपपातकादिपाठात्^३ तदितरहिंसा संकरीकरणम् । अत एव मनुः—

“स्वराश्चोष्ट्रमृगोभानामजाविकवधस्तथा ।

संकरीकरणं ज्ञेयं मीनाहिमहिषस्य च^४ ॥ ”

इति गोमनुष्येतरानेव संजग्राह । चकारात् श्वादीनां ग्रहणम् । पशुग्रहणं पक्षिनिरासाय ; तद्विंसाया मलिनीकरणत्वात् ॥ १ ॥

संकरीकरणं कृत्वा मासमश्नीत यावकम् ।

कृच्छ्रातिकृच्छ्रमथवा प्रायश्चित्तं तु कारयेत् ॥ २ ॥

इति ^५श्रीविष्णुस्मृतावेकोनचत्वारिंशोऽध्यायः

तत्र प्रायश्चित्तमाह । इच्छानिच्छे अनुवर्तेते । तत्रेच्छया संकरीकरणं कृत्वा मासमविच्छेदेन यावकं यवोदनमश्नीयात् । अथवा अनिच्छया तत्करणे कृच्छ्रातिकृच्छ्रं कुर्यात् । स्वस्यासामर्थ्ये ब्राह्मणद्वारापि कारयितुं णिचूप्रयोगः । प्रायश्चित्तपदोपादानं तु न केवलमत्रैवेदम्, किं त्वन्यत्रापि प्रायश्चित्ते इति ज्ञापयितुम् ;

^१ हिंसेति—ज, ठ.

^२ शाध्यायेनाह—ठ.

^३ परिहारात्—घ.

^४ वा—ग.

^५ वैष्णवे धर्मशास्त्रे संकरीकरणप्रकरणमेकोनचत्वारिंशम्—ज; वैष्णवे एकोनचत्वारिंशत्तमोऽध्यायः—झ; संकरीकरणप्रकरणमेकोनचत्वारिंशम्—ठ.

“ व्याधिव्यसनिनि श्रान्ते दुर्मिक्षे डामरेऽपि च ।
 उपवासो व्रतं होमः स्नानं तीर्थं जपस्तपः ।
 विप्रैः संपादितं यस्य संपूर्णं तस्य तत्फलम् ॥ ”

इति पाराशरस्मरणात् । डामरः महामारी ॥ २ ॥

इति ^१श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-
 श्रीकेशवनायकप्रे.त्साहितश्रीवाराणसीवासिधर्माधिकारि^२श्रीरामपण्डितात्मज^२श्रीनन्द-
 पण्डितकृतौ श्रीविष्णुस्मृतिविद्वतौ श्रीमत्यां वैजयन्त्यामेकोनचत्वारिंशोऽध्यायः

^१ श्रीविष्णुस्मृतिविद्वतावेकोनचत्वारिंशोऽध्यायः—घ, च.

^२ श्री omitted in ग.

चत्वारिंशोऽध्यायः

निन्दितेभ्यो धनादानं वाणिज्यं कुसीदजीवनमसत्यभाषणं
शूद्रसेवनमित्यपात्रीकरणम् ॥ १ ॥

अपात्रीकरणविभागं तत्प्रायश्चित्तं च चत्वारिंशोऽध्यायेनाह । निन्दितेभ्यो ग्लेच्छादिभ्यो विनापि प्रतिग्रहं वृद्ध्यादिरूपेण धनादानम् । वाणिज्यम् अनिषिद्धस्यापि वस्तुनः क्रयविक्रयौ । कुसीदम् अनिषिद्धयापि वृद्ध्या जीवनम् । असत्यभाषणं साक्ष्यमन्तरेणापि । शूद्रस्य सेवनं प्रेष्यत्वं^१ विनाप्याज्ञाकरणं त्रैवर्णिकानाम् । इत्येवंप्रकारकमपात्रीकरणम् ; असत्प्रतिग्रहनिषिद्धविक्रयनिषिद्धवृद्धिसाक्ष्यानृतशूद्रप्रेष्यत्वानामुपपातकत्वात् ॥ १ ॥

अपात्रीकरणं कृत्वा तप्तकृच्छ्रेण शुध्यति ।

शीतकृच्छ्रेण वा ^२भूयो महासांतपनेन वा ॥ २ ॥

इति ^३श्रीविष्णुस्मृतौ चत्वारिंशोऽध्यायः

तत्र प्रायश्चित्तमाह । इच्छया अपात्रीकरणं कृत्वा वक्ष्यमाणेन तप्तकृच्छ्रेण शुध्यति । अनिच्छया तत्करणे तु शीतकृच्छ्रेण । भूयः अभ्यासेन तत्करणे महासांतपनेन शुध्यति । तत्र अकामतोऽभ्यासे पञ्चदशाहिकं ज्ञेयम् । तत्रैव कामतोऽत्यन्ताभ्यासे “अपात्रीकरणं कृत्वा मासं शोधनमैन्दवम्” इति मानवं द्रष्टव्यम् ॥ २ ॥

इति ^४श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि^५श्रीरामपण्डितात्मज^५श्रीनन्द-
पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां चत्वारिंशोऽध्यायः

^१ प्रेष्यतां—ख, ग.

^२ भूयः शुद्धिः—ज, झ, ट.

^३ वैष्णवे धर्मशास्त्रे अपात्रीकरणप्रकरणं चत्वारिंशम्—ज ; वैष्णवे चत्वारिंशोऽध्यायः—झ.

^४ From श्रीमन्महा up to पण्डितकृतौ omitted in घ, च.

^५ श्री omitted in ग.

एकचत्वारिंशोऽध्यायः

पक्षिणां जलचराणां जलजानां च घातनम् ॥ १ ॥ क्रिमि-
कीटानां^१ च ॥ २ ॥ मद्यानुगतभोजनम् ॥ ३ ॥ इति मलावहानि ॥ ४ ॥

मलावहविभागं तत्प्रायश्चित्तं चैकचत्वारिंशाध्यायेनाह । पक्षिणो जलचराः स्थलचराश्च । जलचराः ;
ये जलं प्रविश्य मत्स्यादीन्^२ गृह्णन्ति, ते उर्द्रादयो^३ जीवविशेषाः । जलजाः मत्स्यादयः । तेषां घातनम्
॥ १ ॥ क्रिमयः गोमयादिसंभूताः । कीटाः पिपीलिकादयः । तेषां घातनम् ॥ २ ॥ मद्येन पूर्वोक्तेन
द्वादशविधेन अनुगतं सदृशं मदजनकतया जातीफलादि, तस्य भक्षणम् । यद्वा मद्यस्य सुराया अनु-
पश्चात् गतम् उत्पन्नं भङ्गादि, तद्वक्षणम् । यथोक्तं केदारखण्डे—

“ लशुनं गृञ्जनं चैव पलाण्डुं मद्यमेव च ।

सुरया सह जातानि तेषां भङ्गा च पञ्चमी ॥ ”

इति ॥ ३ ॥ इतिशब्दः प्रकारं वक्ति । तेन फलादिस्तेयस्यापि ग्रहणम् । यथाह मनुः—

“ क्रिमिकीटवयोहत्या मद्यानुगतभोजनम् ।

फलैधःकुसुमस्तेयमधैर्यं च मलावहम् ॥ ”

इति । कुसुमादिस्तेयमात्मार्थम् ; देवतार्थं सर्वतो ग्राह्यत्वात् ; “ द्विजस्तृणैधःपुष्पाणि सर्वतः स्ववदाहरेत् ”
इति योगिस्मरणात् । अधैर्यम् ; लोलुपता ॥ ४ ॥

मलिनीकरणीयेषु तप्तकृच्छ्रं विशोधनम् ।

कृच्छ्रातिकृच्छ्रमथवा प्रायश्चित्तं विशोधनम् ॥ ५ ॥

इति श्रीविष्णुस्मृतावेकचत्वारिंशोऽध्यायः

^१ कीटादीनां च—ठ.

^२ मत्स्यादीनेव—ख, ग.

^३ जातिविशेषाः—घ, च.

^४ वैष्णवे धर्मशास्त्रे मलिनीकरणप्रकरणमेकचत्वारिंशम्—ज, ठ ; वैष्णवे एकचत्वारिंशत्तमोऽध्यायः—ग.

तत्र प्रायश्चित्तमाह । कामकृतेषु मलिनीकरणीयेषु तप्तकृच्छ्रेण द्वादशाहिकेन शुद्धिः । अकामतः पुनः तत्करणे कृच्छ्रातिकृच्छ्रेण तादृशेनैव विशुद्धिः । यद्यप्युभयोः कामाकामविषयतोपपद्यते, तथापि तप्तकृच्छ्रे व्यहोपवासेन कष्टाधिक्यात् अकामविषयत्वे ^१अयुक्तमिति ध्येयम् । अथवा ^२अकामकृते प्रायश्चित्तान्तरमेव विशोधनं ज्ञेयम् । यथाह मनुः—“मलिनीकरणीयेषु तप्तः स्याद्यावकस्यहम्” इति । अनयोश्च सकृदभ्यासाद्यपेक्षया व्यवस्था ॥ ५ ॥

इति ^३श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-

श्रीकेशवनायकप्रोत्साहितश्रीवाराणसीवासिधर्माधिकारि^४श्रीरामपण्डितात्मज^४श्रीनन्द-
पण्डितकृतौ श्रीविष्णुस्मृतिविद्वतौ श्रीमत्यां वैजयन्त्यामेकचत्वारिंशोऽध्यायः

^१ त्वसंयुक्तमिति—ख.

^३ श्रीविष्णुस्मृतिविद्वतौ एकचत्वारिंशोऽध्यायः—घ, च.

^२ अकामकेन—ग

^४ श्री omitted in ग.

द्विचत्वारिंशोऽध्यायः

¹यदनुक्तं तत्प्रकीर्णकम् ॥ १ ॥

प्रकीर्णपातके ज्ञात्वा गुरुत्वमथ लाघवम् ।

प्रायश्चित्तं बुधः कुर्याद् ब्राह्मणानुमतो यथा ॥ २ ॥

इति ^२श्रीविष्णुस्मृतौ द्विचत्वारिंशोऽध्यायः

प्रकीर्णके प्रायश्चित्ताभिधित्सया द्विचत्वारिंशेन तल्लक्षयति । अतिपातकत्वादिना अष्टविधेनोपाधिना यदसंगृहीतं, तत् प्रकीर्णकमिति ज्ञेयम् । तच्च खरयानोष्ठयानादि ॥ १ ॥

तत्र प्रायश्चित्तमाह । प्रकीर्णकम् उक्तलक्षणं यत् पातकं, तस्मिन् अर्थतारतम्येन गौरवलाघवे ज्ञात्वा बुधो गुरुणि गुरुणि, लघुनि लघूनीति प्रायश्चित्तव्यवस्थामनुगतः सन् यथाविधि ब्राह्मणानुमतः प्रायश्चित्तं कुर्यात् । तच्च यत्र प्रतिपदोक्तमस्ति, तत्र तदेव कार्यम् । यथा—

“ प्राणायामी जले स्नात्वा खरयानोष्ठयानगः ।

नमः स्नात्वा च भुक्त्वा च गत्वा चैव दिवा स्त्रियम् ॥ ”

इति । यत्र निषेधमात्रं श्रूयते न प्रायश्चित्तम्, तत्र सामान्यप्रायश्चित्तं देशकालादिव्यवस्थया कल्प्यम् । यथा—

“ नोदन्वतोऽम्भसि स्नायान्न च श्मश्र्वादि कर्तयेत् ।

अन्तर्वेत्याः पतिः कुर्वन्नप्रजा भवति ध्रुवम् ॥ ”

इत्यादौ । तत्र प्रायश्चित्तमाह योगीश्वरः—

“ प्राणायामशतं कार्यं सर्वपापापनुत्तये ।

उपपातकजातानामनादिष्टस्य चैव हि ॥ ”

¹ The whole of chapter 42 omitted in ज.

² वैष्णवे द्विचत्वारिंशोऽध्यायः—झ ; वैष्णवे धर्मशास्त्रे प्रकीर्णप्रकरणं द्वाचत्वारिंशम्—ठ.

इति । उशना—

“ यत्रोक्तं यत्र वा नोक्तमिह पातकनाशनम् ।
प्राजपत्येन कृच्छ्रेण शुध्यते नात्र संशयः ॥ ”

इति । कामाकामाभ्यामनयोर्व्यवस्था ज्ञेयेति ॥ २ ॥

इति ^१श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतस्मणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि^२श्रीरामपण्डितात्मज^२श्रीनन्द-
पण्डितकृतौ श्रीविष्णुस्मृतिविद्वतौ श्रीमत्यां वैजयन्त्यां द्विचत्वारिंशोऽध्यायः

^१ विष्णुस्मृतिविद्वतौ द्विचत्वारिंशोऽध्यायः—घ, च.

^२ श्री omitted in ग.

त्रिचत्वारिंशोऽध्यायः

अथ नरकाः ॥ १ ॥ तामिस्रम् ॥ २ ॥ अन्धतामिस्रम् ॥ ३ ॥
रौरवम् ॥ ४ ॥ महारौरवम् ॥ ५ ॥ कालसूत्रम्^१ ॥ ६ ॥ महा-
नरकम् ॥ ७ ॥ संजीवनम् ॥ ८ ॥ अवीचि ॥ ९ ॥ तपनम्^२ ॥ १० ॥

प्रायश्चित्तविधिषु क्षिप्रप्रवृत्त्यर्थमकृतप्रायश्चित्तानां नरकान् त्रिचत्वारिंशेनाभिधातुं प्रतिजानीते । अथे-
त्यधिकारः । नरकाः ^३दुःखैकभोगस्थानान्युच्यन्ते ॥ १ ॥ तमिस्रम् ; अन्धकारः । तत्प्रचुरं तामिस्रम्
॥ २ ॥ निविडितरान्धकारप्रचुरम् ॥ ३ ॥ रुरिति सर्पवान्तरजातिः । तत्प्रचुरं स्थानम् ॥ ४ ॥ महत्त्वयोगि
तदेव ॥ ५ ॥ अयुतयोजनं ताम्रमयं तप्तं खलमण्डलम् ॥ ६ ॥ महादुःखानुभवस्थानम् ॥ ७ ॥ यातनाभिः
मृतानां पुनः संजीव्य यातनानुभावनम् ॥ ८ ॥ वीचिराहित्येन उपर्यगमनात् अन्तरेवावस्थानम् ॥ ९ ॥
अग्निसंनिकर्षेण तापानुभवः^४ ॥ १० ॥

संप्रतापनम् ॥ ११ ॥ ^५संघातकम् ॥ १२ ॥ ^६काकोलम् ॥ १३ ॥
^७कुड्मलम् ॥ १४ ॥ पूतिमृत्तिकम् ॥ १५ ॥ लोहशङ्कुः ॥ १६ ॥
ऋवीसम् ॥ १७ ॥ विषमपन्थाः^८ ॥ १८ ॥ ^९कण्टकशाल्मलिः
॥ १९ ॥ ^{१०}दीपनदी ॥ २० ॥ असिपत्रवनम् ॥ २१ ॥ ^{११}लोहचारक-
मिति ॥ २२ ॥ एतेष्वकृतप्रायश्चित्ता अतिपातकिनः ^{१२}पर्यायेण
^{१३}कल्पं पच्यन्ते ॥ २३ ॥

अग्निना भर्जनम् ॥ ११ ॥ अत्यन्तसंवृतदेशे बहूनामवस्थापनम् ॥ १२ ॥ द्रोणकैर्मर्क्ष्यत्वम् ॥ १३ ॥
गोण्यादिषु प्रक्षिप्य तन्मुखबन्धनम् ॥ १४ ॥ दुर्गन्धिमृत्तिकास्यलम् ॥ १५ ॥ सूचीभेदनम् ॥ १६ ॥ पुटपाकः

^१ कालसूत्रम्—ग.

^४ यातनानुभवः—ग.

^७ कुड्मलम्—ठ.

^{१०} यूपनदी—ज, झ ; पूयनदी—ठ.

^{१२} एते—ठ.

^२ तापनम्—ठ.

^५ Sūtra 12 omitted in ज, ठ.

^८ पन्थानम्—घ, च.

^३ दुःखभोग—ख.

^६ काकोलः—घ, च.

^९ कूटशाल्मली—ज, ठ.

^{११} लोहकण्टकमिति—ज, ठ.

^{१३} कल्पयन्ते—ग.

॥ १७ ॥ उच्चावचो मार्गः ॥ १८ ॥ कण्टकयुक्तशाल्मलिबृक्षप्रचुरो देशः ॥ १९ ॥ उष्णतोया नदी वैतरण्याख्या ;

“ नदी वैतरणी नाम दुर्गन्धा रुधिरावहा ।

उष्णतोया महावेगा अस्थिकेशतरङ्गिणी ॥ ”

इति ॥ २० ॥ खड्गपत्रवनम् ॥ २१ ॥ निगडबन्धः ; लोहभक्ष्यो वा । इतिकरणात् सविषमहापथकुम्भीपाकतप्त-
वालुकादीनां ग्रहणम् ॥ २२ ॥ प्रमादालस्यौद्धत्यादिना अकृतयथोक्तप्रायश्चित्ता अतिपातकिनः मात्रादिगन्तारः
पूर्वोक्तेषु तामिस्रादिनरकेषु कल्पं पूर्वोक्तलक्षणं कालं पर्यायेण क्रमेण पच्यन्ते यातनामनुभवन्ति ॥ २३ ॥

महापातकिनो मन्वन्तरम् ॥ २४ ॥ अनुपातकिनश्च ॥ २५ ॥

उपपातकिनश्चतुर्युगम् ॥ २६ ॥

महापातकिनः ब्रह्महादयः मन्वन्तरम् उक्तेषु नरकेषु पर्यायेण पच्यन्ते । उत्तरेष्वपि सप्तसु
वाक्येष्वेव एव ^१वाक्यशेषोऽनुषज्यते ॥ २४ ॥ अनुपातकिनः महापातकतुल्यपातकिनः मन्वन्तरमेव
॥ २५ ॥ उपपातकिनः गोहन्त्रादयः चतुर्युगपर्यन्तं कालम् ॥ २६ ॥

**कृतसंकरीकरणाश्च संवत्सरसहस्रम्^२ ॥ २७ ॥ कृतजाति-
भ्रंशकरणाश्च ॥ २८ ॥ कृतापात्रीकरणाश्च ॥ २९ ॥ ^३कृतमलिनी-
करणाश्च ॥ ३० ॥ प्रकीर्णपातकिनश्च बहून् वर्षपूगान्^४ ॥ ३१ ॥**

संकरीकरणकारिणः युगादिसाहचर्यात् दिव्यं वर्षसहस्रम् ॥ २७ ॥ जातिभ्रंशकरकर्मकारिणोऽपि^५
उक्तमेव कालम् ॥ २८ ॥ अपात्रीकरणकारिणोऽपि ^६अमुमेव कालम् ॥ २९ ॥ मलिनीकरणकारिणोऽपि
वर्षसहस्रम् ॥ ३० ॥ प्रकीर्णपातकारिणः बहून् त्रीन् वर्षपूगान् वर्षशतानि प्रक्रमवशात् उक्तनरकेषु क्रमेण
पच्यन्ते । यत्तु

“ पातकेषु सहस्रं स्यान्महत्सु द्विगुणं स्मृतम् ।

उपपाते तुरीयं स्यान्नरकं वर्षसंख्यया ॥ ”

इति कात्यायनवचनम्, तत्र पातकादिशब्दा न पारिभाषिकाः, अनुपातकवचनमूलविरोधात् ; किंतु
यातनादिगुणयोगेन यौगिकाः । ततश्च संकरीकरणादिचतुर्थं पातकेषु सहस्रम् । महत्सु तदपेक्षया अधिकेषु
उपपातकेषु द्विगुणम् । गुणाः त्रयः । गुणाश्च गुणाश्च गुणाः ; षट् । द्विगुणाः यस्मिन् सहस्रे तद् द्विगुणं

^१ वाक्यविशेषः—घ, च.

^४ युगान्—ख, ग, झ, ठ.

^२ च added in ख, घ.

^५ कर्षिणोऽपि—ग.

^३ Sūtra 30 omitted in ज.

^६ उक्तमेव—ख.

सहस्रम् ; द्वादशसाहस्री ; चातुर्युगमिति यावत् । यद्वा गुणाः संध्यादयः षट् । द्विर्गुणा यस्मिन्निति द्विगुणमिति । उप समीपे संकरीकरणादीनां चतुर्णां पापम् ; प्रकीर्णकमिति यावत् ; उपपातकानां महच्छब्देनाभिधानात् । तत्र तुरीयं द्वादशानां चतुर्थोऽंशः त्रीणि शतानि सहस्रार्वाचीनतया अवगम्यन्त इत्यर्थकल्पनया विरोधः परिहार्यः ॥ ३१ ॥

कृतपातकिनः ^१पापाः प्राणत्यागादनन्तरम् ।

याम्यं पन्थानमासाद्य दुःखमश्नन्ति दारुणम् ॥ ३२ ॥

एवं नरकस्वरूपं तद्भोगकालं चेत्वा इदानीं नरकगमनकालीनं दुःखमाह । कृतानि नवविधानि पातकानि यैस्ते ; अकृतप्रायश्चित्ताः । अत एव पापाः पापाक्रान्ताः । प्राणानां त्यागात् निर्गमादनन्तरं याम्यं यमपुरीसंबन्धिनं पन्थानं प्राप्य वक्ष्यमाणं दारुणं दुःखमनुभवन्ति ॥ ३२ ॥

यमस्य पुरुषैर्घोरैः कृष्यमाणा ^२यतस्ततः ।

सकृच्छ्रेणानुकारेण ^३नीयमानाश्च ते यथा ^४॥ ३३ ॥

तदेवाह । भयानकैः यमदूतैः समविषमेषु देशेषु कृष्यमाणाः ^५कष्टानुकारिणाकारविशेषेण नरकं नीयमानाः ते ^६यथा दुःखमनुभवन्ति, एवं नरकोपभोगानन्तरमपि 'तिर्यग्योनौ प्रपद्यन्ते दुःखानि विविधानि च' इत्यध्यायान्तेनान्वयः ॥ ३३ ॥

श्वभिः शृगालैः क्रव्यादैः काककङ्कबकादिभिः ।

अग्निपुण्ड्रैर्भक्ष्यमाणा ^७भुजङ्गैर्वृश्चिकैस्तथा ॥ ३४ ॥

अग्निना दह्यमानाश्च तुद्यमानाश्च कण्टकैः ।

क्रकचैः पात्यमानाश्च ^८पीड्यमानाश्च तृष्ण्या ॥ ३५ ॥

^९क्षुधया व्यथ्यमानाश्च ^{१०}घोरैर्व्याघ्रगणैस्तथा ^{११} ।

पूयशोणितगन्धेन मूर्च्छमानाः पदे पदे ॥ ३६ ॥

^१ सर्वे—झ.

^४ यथा—ठ.

^७ भुजङ्गैः—ठ.

^{१०} झ breaks off here and reads colophon.

^२ स्ततस्ततः—झ.

^५ कष्टानुकारिणा कर—घ.

^८ पीड्यमानाश्च—ग, ज.

^३ अन्धकारेण—ज, झ.

^६ तथा—ग.

^९ क्षुधा प्रताड्यमानाश्च—ज, ठ.

^{११} व्याधिगणैस्तथा—ज, ठ.

किंच क्रव्यादैरिति काकादीनां विशेषणम् । अग्निः तुण्डे येषां ते भल्लकादयः । शेषं प्रसिद्धम् ॥ ३४ ॥ क्रकचाः करपत्राणि ॥ ३५ ॥ किंच क्षुधेत्यावन्तः, निशा दिशेतिवत् । व्यथन्ते इति व्यथमानाः । मूर्च्छमाना इति छान्दसः पदव्यत्ययः ॥ ३६ ॥

परान्नपानं लिप्सन्तस्ताड्यमानाश्च किंकरैः ।

काककङ्कबकादीनां^१ भीमानां सहशाननैः ॥ ३७ ॥

कचित् तैलेन^२ काथ्यन्ते ताड्यन्ते मुसलैः कचित् ।

आयसीषु^३ च वध्यन्ते शिलासु च तथा कचित् ॥ ३८ ॥

कचिद्वान्तमथाश्नन्ति कचित् पूयमसृक् कचित् ।

कचिद्विष्टां कचिन्मांसं^४ पूयगन्धि सुदारुणम् ॥ ३९ ॥

किंच परेषाम् अन्नपानं लिप्सन्त इत्यत्रापि पदव्यत्ययः । काकाद्याननत्वं किंकरविशेषणम् ॥ ३७ ॥ वध्यन्त इति । “ वट वेष्टने ” इति भ्वादेः कर्मणि रूपम् । वध्यन्ते पिप्यन्ते आयसीषु लोहस्थलीषु शिलासु चेति पेषणावृत्तिः व्यथाधिक्यार्था ॥ ३८ ॥ वान्तम् उद्गर्णम् । पूयं रक्तपाकः । असृक् रक्तम् । पूयगन्धीति मांसविशेषणं सुदारुणत्वे हेतुः ॥ ३९ ॥

अन्धकारेषु तिष्ठन्ति दारुणेषु तथा कचित् ।

क्रिमिभिर्भक्ष्यमाणाश्च^५ वह्नि तुण्डैः सुदारुणैः ॥ ४० ॥

^६कचिच्छीतेन बाध्यन्ते कचिच्चाभेध्यमध्यगाः ।

परस्परमथाश्नन्ति कचित् प्रेताः सुदारुणाः ॥ ४१ ॥

कचिद्भूतेन^७ ताड्यन्ते लम्बमानास्तथा कचित् ।

कचित् क्षिप्यन्ति बाणौघैरुत्कृत्यन्ते तथा कचित् ॥ ४२ ॥

दारुणेषु निविडेषु अन्धकारेषु । क्रिमिभिः विष्टादिसंभूतैः प्राणिभिः । वह्नि तुण्डैः शिवादिभिः ॥ ४० ॥ अभेध्यं विष्टादि । परस्परं प्रेताः प्रेतान् अश्नन्ति । ^८सुदारुणाः वुमुक्षातिशयेन ॥ ४१ ॥ भूतेन ; पूर्ववृत्तेन । लम्बमानाः वृक्षादौ बन्धनेन क्षिप्यन्तीति पदव्यत्ययः ॥ ४२ ॥

^१ वटादीनां—ठ.

^४ पूयगन्धिषु—ग.

^७ धूमेन घाल्यन्ते—ठ.

A—6

^२ काथ्यन्ते तैलेन—ख.

^५ वह्नि तुण्डैश्च—घ, च.

^३ विपच्यन्ते—ठ.

^६ Stanza 41 omitted in ज.

^८ सुदारुणाः omitted in ख.

^१कण्ठेषु दत्तपादाश्च ^२भुजङ्गाभोगवेष्टिताः ।

पीड्यमानास्तथा यन्त्रैः कृष्यमाणाश्च जानुभिः ॥ ४३ ॥

भग्नपृष्ठशिरोग्रीवाः सूचीकण्ठाः सुदारुणाः ।

कूटागारप्रमाणैश्च शरीरैर्यातनाक्षमैः ॥ ४४ ॥

कण्ठाः कण्ठकाः, तेषु । भुजङ्गाभोगाः सर्पशरीराणि । यन्त्रैः तिलेक्षुनिष्पीडनयन्त्रैः पीड्यमानाः । कण्ठकाक्रान्तपादत्वेन गमनाशक्त्या जानुभिः कृष्यमाणाः ॥ ४३ ॥ भग्नं पृष्ठं पृष्ठभागः, शिरो मस्तकं, ग्रीवा शिरोधिः येषाम् । प्राण्यङ्गत्वादेकवद्भावः । सूचीस्थैत्यप्रमाणः कण्ठनालो येषाम् । कूटाख्यम् अगारं गृहविशेषः ; तत्प्रमाणैः । तत्प्रयोजनं यातनाक्षमैरिति ; यातनासु दुःखानुभवेषु अतिस्थूलान्येव शरीराणि क्षमन्ते, न सूक्ष्माणि ; स्वल्पदुःखेनैव तेषां ^३क्षिप्रं नाशात् ॥ ४४ ॥

एवं पातकिनः पापमनुभूय सुदुःखिताः ।

तिर्यग्योनौ प्रपद्यन्ते दुःखानि विविधानि च ॥ ४५ ॥

इति ^४श्रीविष्णुस्मृतौ त्रिचत्वारिंशोऽध्यायः

पातकिनः नरकं नीयमानाः यथा दुःखान्यनुभवन्ति, एवमेव नरकेषु पापफलमनुभूय पापशेषेण तिर्यग्योनिं प्राप्य, अनन्तरमपि विविधानि दुःखानि प्रपद्यन्ते ॥ ४५ ॥

इति ^५श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतन्मणनायकापरनामधेय-
श्रीकेशवनायकप्रोत्साहितश्रीधाराणसीवासिधर्माधिकारि^६श्रीरामपण्डितात्मजश्रीनन्द-
पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां त्रिचत्वारिंशोऽध्यायः

^१ कोष्ठेषु—ठ.

^२ भुजगा—ठ.

^३ क्षिप्रनाशात्—च.

^४ वैष्णवे धर्मशास्त्रे नरकप्रकरणं त्रिचत्वारिंशम्—ज.

^५ श्रीविष्णुस्मृतिविवृतौ त्रिचत्वारिंशोऽध्यायः—घ, च.

^६ श्री omitted in ग.

चतुश्चत्वारिंशोऽध्यायः

अथ पापात्मनां नरकेष्वनुभूतदुःखानां तिर्यग्योनयो
भवन्ति ॥ १ ॥ ^१अतिपातकिनां ^२पर्यायेण सर्वाः स्थावरयोनयः
॥ २ ॥ ^३महापातकिनां च क्रिमियोनयः ॥ ३ ॥ अनुपातकिनां^४
पक्षियोनयः ॥ ४ ॥ उपपातकिनां ^५जलजयोनयः ॥ ५ ॥

पूर्वाध्यायान्ते प्रतिज्ञातां तिर्यग्योनिप्राप्तिं चतुश्चत्वारिंशेन प्रपञ्चयति । अथेत्यधिकारान्तरम् ।
अतिपातक्यादीनां पापात्मनां तामिस्रादिनरकेष्वनुभूतयातनादुःखानां तिरश्चां योनयो भवन्ति ॥ १ ॥
मातृगन्त्रादीनां वृक्षगुल्मलतादिकाः स्थावराणां योनयः क्रमेण भवन्ति । बहुत्वं च शतपर्यवसायि ;
“दोषैः प्रयाति जीवोऽयं भवं योनिशतेषु च ” इति योगिस्मरणात् । तत्रापि पातकतारतम्येन योनिःसंख्या-
तारतम्यमूह्यम् ;

“परिगृह्य ततो भूयो जन्मनामेकविंशतिम् ।

क्रिमिकीटपतङ्गेषु स्थितस्तोयचरेषु च ॥ ”

इति शिवधर्मात् । एवमुत्तरत्रापि बहुत्वं व्याख्येयम् ॥ २ ॥ ब्रह्महन्त्रादीनां क्रिमीणामुक्तरूपाणां योनयः ॥ ३ ॥
पितृव्यादिपत्नीगामिनां काकभासादियोनयः ॥ ४ ॥ गोघ्नादीनां मत्स्यादिजलजयोनयः ॥ ५ ॥

^६कृतजातिभ्रंशकराणां^७ जलचरयोनयः ॥ ६ ॥ कृतसंकरी-
करणकर्मणां मृगयोनयः ॥ ७ ॥ कृतापात्रीकरणकर्मणां पशुयोनयः
॥ ८ ॥ कृतमलिनीकरणकर्मणां ^८मनुष्येष्वस्पृश्ययोनयः ॥ ९ ॥

^१ Sūtra 2 omitted in ज.

^२ सर्वाः पर्यायेण—ठ.

^३ Sūtra 3 omitted in ज.

^४ च added in ठ.

^५ जलयोनयः—च.

^६ Sūtra 6 and commentary thereon omitted in ग.

^७ करकर्मणां—ठ.

^८ पुरुषेषु—ठ.

ब्राह्मणरुगादिकारिणां वकवलाकादिजलचरयोनयः ॥ ६ ॥ खरादिघातिनां हरिणादिमृगयोनयः ॥ ७ ॥ निन्दितधनप्राह्यादीनां गवादिपशुयोनयः ॥ ८ ॥ क्रिमिकीटादिघातिनां मनुष्येषु अस्पृश्याः चण्डालाद्याः, तद्योनयः ॥ ९ ॥

^१प्रकीर्णकेषु प्रकीर्णा हिंसाः क्रव्यादा भवन्ति ॥ १० ॥

अभोज्यान्नाभक्ष्याशी क्रिमिः ॥ ११ ॥

खरयानोष्ट्रयानगमनादिषु^२ नानाविधा हिंसाशीला आममांसादा व्याघ्रादयो भवन्ति ॥ १० ॥ अभोज्या गणगणिकादयः ; तेषामन्नमभक्ष्यं चानर्चितादि, तदुभयं योऽश्नाति स क्रिमिः उक्तलक्षणो भवति । एकत्व-निर्देशात् एकस्मिन्नेव जन्मनि सकृत्कृते पापे ; “ महापातकिनां क्रिमियोनयः ” इति बहुत्वश्रवणात् ॥ ११ ॥

स्तेनः श्येनः ॥ १२ ॥ प्रकृष्टवर्त्मापहारी बिलेशयः ॥ १३ ॥

आखुर्धान्यहारी^३ ॥ १४ ॥ हंसः कांस्यापहारी ॥ १५ ॥ ^४जलहृज्ज-

लाभिप्लवः ॥ १६ ॥ मधु दंशः ॥ १७ ॥ पयः काकः ॥ १८ ॥

सुवर्णातिरिक्तद्रव्यहारी श्येनो भवति ॥ १२ ॥ प्रकृष्टस्य महतो वर्त्मनोऽपहारी भूमिग्रहणेन संकोचको बिलेशयः सर्पादिः ॥ १३ ॥ यवत्रीह्यादिधान्यहारी मूषकः ॥ १४ ॥ ^५वङ्गताम्राभ्यामुत्पन्नो धातुः कांस्यम् ; तदपहारी हंसः चक्राङ्गः ॥ १५ ॥ पानीयापहर्ता जलाभिप्लवः जलकुक्कुटः ॥ १६ ॥ माक्षिकापहारी दंशः वनमक्षिका ॥ १७ ॥ दुग्धापहारी काकः करटः ॥ १८ ॥

रसं श्वा ॥ १९ ॥ घृतं नकुलः ॥ २० ॥ मांसं गृध्रः ॥ २१ ॥

वसां मधुः ॥ २२ ॥ तैलं तैलपायिकः ॥ २३ ॥ लवणं ^६चीविवाक्

॥ २४ ॥ दधि बलाका ॥ २५ ॥

रसमिक्ष्वादेरपहत्य श्वा कुक्कुरः ॥ १९ ॥ सर्पिर्हारी नकुलः वृध्रः ॥ २० ॥ पल्लं हत्वा गृध्रः दाक्षाय्यः ॥ २१ ॥ वसां मांसपाकजलं हत्वा मधुः पक्षिविशेषः ॥ २२ ॥ तैलं हत्वा तैलपायिकः परोष्णी-नामको मक्षिकाविशेषः ॥ २३ ॥ लवणं सैन्धवादि हत्वा ^७चीव्यनुकारिणी वाक् यस्य स ^८चीव्याख्यो मक्षिका-विशेषः ॥ २४ ॥ दधि हत्वा बलाका विसकण्ठिका ॥ २५ ॥

^१ प्रकीर्णेषु—घ, च.

^४ जलं हत्वा भवति प्लवः—ज, ठ.

^७ विच्य—ग.

^२ उष्ट्रगमनादिषु—घ, च.

^५ वङ्ग—ग, च.

^३ धान्यापहारी—ठ.

^६ विचि—ग ; चीरि—ठ.

^८ चीर्याख्यः—ग.

कौशेयं ^१हृत्वा भवति तित्तिरिः ॥ २६ ॥ क्षौमं दर्दुरः ॥ २७ ॥
कार्पासतान्तवं क्रौञ्चः ॥ २८ ॥ गोधा गाम् ॥ २९ ॥ वाल्गुदो
गुडम् ॥ ३० ॥ छुछुन्दरिर्गन्धान् ॥ ३१ ॥

कौशेयं त्रसरीपट्टादि हृत्वा तित्तिरिर्भवति । अत्र हृत्वाभवत्योरुपादानं पूर्वपरवाक्येष्वनुषङ्गार्थः ॥ २६ ॥
क्षौमम् अतसीतन्तुप्रभवं हृत्वा दर्दुरो भेकः ॥ २७ ॥ कार्पासतन्तुप्रभवं हृत्वा क्रौञ्चः कुङ् भवति ॥ २८ ॥
गोजातीयं हृत्वा गोधा कृकलासानुकारिणी ॥ २९ ॥ गुडं हृत्वा वाल्गुदः वल्गुल्यवान्तरजातिः पक्षिविशेषः ।
वागुद इति वा पाठः ॥ ३० ॥ गन्धान् चन्दनादीन् हृत्वा छुछुन्दरिर्गन्धमुखी मूषिकाविशेषः ॥ ३१ ॥

पत्रशाकं बर्ही ॥ ३२ ॥ कृतान्नं सेधा ॥ ३३ ॥ अकृतान्नं
शल्यकः ॥ ३४ ॥ अग्निं वकः ॥ ३५ ॥ गृहकार्युपस्करम् ॥ ३६ ॥

पत्रात्मकं शाकं हृत्वा बर्ही मयूरः ॥ ३२ ॥ कृतान्नम् ओदनादि हृत्वा सेवा श्वावित् ॥ ३३ ॥
अकृतान्नं तण्डुलादि हृत्वा शल्यकः शल्ली ॥ ३४ ॥ अग्निं हृत्वा वकः प्रसिद्धः ॥ ३५ ॥ गृहोपस्करम्
उल्लखलमुसलादि ^२काष्ठपाषाणादि वा हृत्वा गृहकारी चरटाख्यः कीटविशेषः ॥ ३६ ॥

^३रक्तवासांसि जीवजीवकः ॥ ३७ ॥ गजं कूर्मः ॥ ३८ ॥
अश्वं व्याघ्रः ॥ ३९ ॥ फलं पुष्पं वा मर्कटः ॥ ४० ॥ ऋक्षः स्त्रियम्
॥ ४१ ॥ यानमुष्ट्रः ॥ ४२ ॥ पशून् ^४गृध्रः ॥ ४३ ॥

मञ्जिष्ठादिरक्तं वासो हृत्वा जीवजीवकः चकोरः ॥ ३७ ॥ हस्तिनं हृत्वा कच्छपः ॥ ३८ ॥
हयं हृत्वा व्याघ्रः द्वीपी ॥ ३९ ॥ फलम् आम्रादि, पुष्पं मलिकादि हृत्वा मर्कटः वानरः ॥ ४० ॥
स्त्रियम् अविवाहितां कन्यामपहरन् ऋक्षो भल्लकः । विवाहितापहरणे ब्रह्मराक्षसः ;

“ परस्य योषितं हृत्वा ब्रह्मस्वमपहृत्य च ।
अरण्ये निर्जले देशे भवति ब्रह्मराक्षसः ॥ ”

इति योगिस्मरणात् ॥ ४१ ॥ यानं शिविकादि हृत्वा उष्ट्रः क्रमेलकः ॥ ४२ ॥ पशून् महिष्यादीन्
हृत्वा गृध्रो दाक्षाय्यः ॥ ४३ ॥

^१ हृत्वा भवति omitted in ज, ट.

^३ रक्तानि—ठ.

^२ इष्टका—घ.

^४ अजः—ठ.

यद्वा तद्वा परद्रव्यमपहृत्य बलान्नरः ।

अवश्यं याति तिर्यक्तत्वं जग्ध्वा चैवाहुतं हविः ॥ ४४ ॥

द्रव्याणामानन्त्यात् प्रत्येकं वक्तुमशक्यत्वात्^१ संक्षेपेणाह । यद्वा तद्वेति अनिरूपितजातिविशेषं यत्किञ्चित् द्रव्यम् अपहृत्य प्रच्छन्नं चोरयित्वा बलात् विच्छिद्य अवश्यं तिर्यक्तत्वं पशुपक्षिक्रिमिकीटान्यतमत्वं प्राप्नोति । न केवलं द्रव्यापहारेणैव ; किंतु वैश्वदेवे अहुतम् असंस्कृतमपि द्रव्यं भुक्त्वा तिर्यक्तत्वं प्राप्नोति । तस्मादेतन्न कार्यमित्युक्तनिषेधानामेतेऽर्थवादाः ॥ ४४ ॥

स्त्रियोऽप्येतेन कल्पेन हृत्वा दोषमवाप्नुयुः ।

एतेषामेव जन्तूनां^२ भार्यात्वमुपयान्ति ताः ॥ ४५ ॥

इति^३ श्रीविष्णुस्मृतौ चतुश्चत्वारिंशोऽध्यायः

कर्तृफल्योः पुंस्त्वश्रवणात् स्त्रीणामतथात्वशङ्कायामाह । स्त्रियोऽप्येतेन कल्पेन प्रच्छन्नं प्रकाशं वा उक्तद्रव्याण्यपहृत्य तमेव दोषं प्राप्नुयुः । अतः तेषामेव जन्तूनां स्त्रीत्वं प्राप्नुवन्ति ; दोषफलयोरैकरूपत्वात् ॥ ४५ ॥

इति^४ श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतस्मिन्मणनायकापरनामधेय-
श्रीकेशवनायकप्रोत्साहितश्रीवाराणसीवासिधर्माधिकारि^५ श्रीरामपण्डितात्मज^५ श्रीनन्द-
पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां चतुश्चत्वारिंशोऽध्यायः

^१ अशक्तेः—ख.

^२ वैष्णवे धर्मशास्त्रे जातिप्रकरणं चतुश्चत्वारिंशम्—ज, ठ.

^३ इति श्रीविष्णुस्मृतिविवृतौ चतुश्चत्वारिंशोऽध्यायः—घ, च.

^४ जायात्वम्—ज, ठ.

^५ श्री omitted in ग.

पञ्चचत्वारिंशोऽध्यायः

**¹नरकाभिभूतदुःखानां ²तिर्यक्त्वमुत्तीर्णानां मानुष्येषु³
लक्षणानि भवन्ति ॥ १ ॥**

त्रिविधं पापफलं नरकस्तिर्यक्त्वं रोगश्चेति । तत्रोभे प्रपञ्चिते । इदानीं पापविशेषेण रोगविशेषं पञ्चचत्वारिंशेनाह । नरकेषु तामिस्रादिषु अभितः सर्वेषु भूतानि उत्पन्नानि दुःखानि येषाम्, अनन्तरं कर्मशेषेण तिर्यक्त्वमनुभूय उत्तीर्णानां मनुष्यजन्मसु वक्ष्यमाणानि क्षयादीनि लक्षणानि तत्तत्पापसूचकानि भवन्ति । मानुष्येष्विति बहुवचनं तत्तत्संख्याभिप्रायेण । यथाह शातातपः—

“ महापातकजं चिह्नं सप्त जन्मानि जायते ।

उपपापोद्भवं पञ्च त्रीणि पापसमुद्भवम् ॥ ”

इति । महापातकापेक्षया उपपातकादिषु द्विद्विजन्महानिदर्शनात् अतिपातके नव जन्मानीति सिध्यति । महापातकमनुपातकस्याप्युपलक्षणम् ; तुल्यनरकप्रायश्चित्तत्वात् ॥ १ ॥

**कुष्ठचतिपातकी ॥ २ ॥ ब्रह्महा यक्ष्मी ॥ ३ ॥ सुरापः⁴
श्यावदन्तकः ॥ ४ ॥ ⁵सुवर्णहारी कुनखी ॥ ५ ॥ गुरुतल्पगो
दुश्चर्मा ॥ ६ ॥**

मातृगन्त्रादिः तत्तत्कुष्ठवान् भवति । तत्र मातृदुहितृस्नुषाभगिनीगामिनः क्रमात् गल्लकुष्ठिरक्तकृष्णपीत-
कुष्ठिनो भवन्ति । तथाच शातातपः—

“ मातृगामी भवेद्यस्तु तस्य लिङ्गं विनश्यति ।

स्वसुतागमने चैव रक्तकुष्ठं प्रजायते ॥

स्ववधूगमने चैव कृष्णकुष्ठं प्रजायते ।

भगिनीगमने चैव पीतकुष्ठं प्रजायते ॥ ”

¹ अथ नरकानुभूत—ज.

² From here up to तिर्यक्त्वमनुभूय in the commentary missing in ख.

³ मानुष्येषु—घ, च ; मानुष्ये—ठ.

⁴ श्यामदन्तः—ठ.

⁵ सुवर्णपहारी—ठ.

इति ॥ २ ॥ यक्ष्मा क्षयरोगः ; तद्वान् ब्रह्महा भवति । पापतारतम्येन रोगेऽपि तारतम्यं द्रष्टव्यम् ॥ ३ ॥
सुरापः त्रिविधाया अपि पाता श्यावाः स्वभावकृष्णा दशनाः यस्य तादृग्भवेत् ॥ ४ ॥ ब्राह्मणस्वामिकसुवर्णपहारी
कुनखी ; कुत्सितानि क्षतानि नखानि यस्य सः ॥ ५ ॥ गुरुतल्पगामी दुश्चर्मा त्वग्दोषी भवति । ब्रह्महादि-
संसर्गिणः तत्तद्रोगिण एव भवन्तीति न पृथगभिहितम्^१ । यथाह योगीश्वरः—“ यो येन संवसत्येषां स
^२तल्लिङ्गोऽभिजायते ” इति ॥ ६ ॥

^३पूतिनासः पिशुनः ॥ ७ ॥ पूतिवक्त्रः सूचकः ॥ ८ ॥
धान्यचोरोऽङ्गहीनः ॥ ९ ॥ मिश्रचोरोऽतिरिक्ताङ्गः ॥ १० ॥

एवमतिपातकमहापातकेषूक्त्वा इदानीं पातकान्तरेऽप्याह । अविद्यमानपरदोषवक्ता पिशुनः । स
पूतिनासः दुर्गन्धिनासिकः ॥ ७ ॥ विद्यमानमेव परदोषमन्याज्ञातं यः प्रकाशयति स सूचकः, दुर्गन्धिवदनः
॥ ८ ॥ धान्यस्य व्रीहियवादेः चोरः अङ्गहीनः अङ्गेन हस्तपादादिना हीनः ॥ ९ ॥ धान्येष्वेव उत्कृष्टमपहृत्य
तत्परिमाणपूरणाय अपकृष्टं तन्मध्ये यः प्रक्षिपति स मिश्रचोरः, अतिरिक्ताङ्गः षडङ्गुल्यादिः ;
“ धान्यमिश्रोऽतिरिक्ताङ्गः ” इति योगिस्मरणात् ॥ १० ॥

^४अन्नापहारकस्त्वामयावी ॥ ११ ॥ वागपहारको मूकः
॥ १२ ॥ वस्त्रापहारकः श्वित्री ॥ १३ ॥ अश्वापहारकः पङ्गुः
॥ १४ ॥ देवब्राह्मणाक्रोशको मूकः^५ ॥ १५ ॥

अन्नस्य अदनीयमात्रस्य अपहर्ता आमयावी आमव्याधिमान् अजीर्णाक्षिः । तुशब्दः परान्नविघ्नकरण-
संग्रहार्थः । तथाच शातातपः—“ परान्नविघ्नकरणादजीर्णमपि जायते ” इति ॥ ११ ॥ अननुज्ञाताध्यायी
पुस्तकापहारी संदेशाप्रवक्ता वा मूकः वागिन्द्रियहीनः ॥ १२ ॥ वस्त्रापहर्ता श्वित्री कुष्ठबिन्दुमान् ॥ १३ ॥
अश्वापहर्ता पङ्गुः पादहीनः ॥ १४ ॥ विनापराधं देवद्विजयोः गालिप्रदाता मूकः ॥ १५ ॥

लोलजिह्वो गरदः ॥ १६ ॥ उन्मत्तोऽग्निदः ॥ १७ ॥ गुरोः
प्रतिकूलोऽपस्मारी ॥ १८ ॥ गोघ्नस्त्वन्धः ॥ १९ ॥ दीपापहारकश्च^६
॥ २० ॥ काणश्च दीपनिर्वापकः ॥ २१ ॥

परस्मै मरणानुपहितविषप्रयोगकर्ता वचनावसरे चलज्जिह्वो भवति ॥ १६ ॥ प्राणिव्यतिरिक्तसामग्री-
सहितपरगृहदाहकः उन्मादवायुमान् ॥ १७ ॥ पितृप्रतिकूलकर्ता अपस्मारी ॥ १८ ॥ गोहन्ता अन्धः

^१ अभिधानम्—ख, ग.

^४ अन्नापहार्यामयावी—ज, ठ.

^२ तादृगुपपद्यते—च.

^५ मूर्खः—ठ.

^३ This Sūtra omitted in ज, ठ.

^६ दीपापहर्ता च—ज, ठ.

चक्षुर्हीनः । तुशब्दो मातृघ्नपरिग्रहार्थः, “मातृहान्यः प्रजायते” इति शातातपस्मरणात् ॥ १९ ॥
 १ देवद्विजगृहादिस्थदीपहर्ता चान्यः ॥ २० ॥ पूर्वोक्तदीपप्रशामकः काण एकनेत्रहीनः ; चकारात् तिमिरवांश्च ;

“ देवद्विजगृहे तीर्थे पुण्यस्थाने च संस्थितम् ।

प्रदीपं शमयित्वा तु तिमिरव्याधिमान् भवेत् ॥ ”

इति २शातातपस्मरणात् ॥ २१ ॥

त्रपुचामरसीसकविक्रयी^३ रजकः ॥ २२ ॥ एकशफविक्रयी
 मृगव्याधः ॥ २३ ॥ कुण्डाशी भगास्यः ॥ २४ ॥ ४घाण्टिकः स्तेनः
 ॥ २५ ॥ वार्धुषिको भ्रामरी ॥ २६ ॥ मृष्टाद्वेकाकी^५ वातगुल्मी
 ॥ २७ ॥ समयभेत्ता खल्वाटः ॥ २८ ॥ श्लीपचवकीर्णी ॥ २९ ॥
 परवृत्तिघ्नो दरिद्रः ॥ ३० ॥ परपीडाकरो दीर्घरोगी ॥ ३१ ॥

त्रपु ताम्रसहभावेन पित्तलोत्पादको धातुः पिच्छटापरपर्यायः । चामरं वालव्यजनम् । सीसकं नागः ।
 तेषां विक्रयी रजकः वस्त्ररागकारः प्रतिलोमजः ॥ २२ ॥ एकशफाः अध्यादयः । ६तेषां विक्रेता मृगव्याधः
 मृगहननोपजीवी ॥ २३ ॥ कुण्डस्य कुण्डपरिमितं वा अन्नम् अश्नातीति कुण्डाशी । भगवत् आस्यं यस्येति ;
 मैथुनाय मुखसमर्पकः ॥ २४ ॥ स्वर्णातिरिक्तद्रव्यस्तेनः घाण्टिकः वैतालिकः ॥ २५ ॥ वार्धुषिकः निषिद्ध-
 वृद्ध्युपजीवी भ्रामरी भ्रमणवातवान् ॥ २६ ॥ एकाकी मृष्टाशनः वातगुल्मवान् ॥ २७ ॥ संविद्व्यतिक्रमकारी
 खल्वाटः शिरश्चन्द्रिकावान् ॥ २८ ॥ अवकीर्णी क्षतव्रतः श्लीपदी उच्छूनजङ्घचरणः ॥ २९ ॥
 ब्राह्मणवृत्तिघ्नो दरिद्रः निःस्वः ॥ ३० ॥ निष्कारणं परपीडाकरः असाध्यव्याधिमान् ॥ ३१ ॥

एवं कर्मविशेषेण जायन्ते लक्षणान्विताः ।

रोगान्वितास्तथान्धाश्च कुब्जखल्लैकलोचनाः ॥ ३२ ॥

वामना बधिरा मूका दुर्बलाश्च तथापरे ।

तस्मात् सर्वप्रयत्नेन प्रायश्चित्तं समाचरेत् ॥ ३३ ॥

इति ७श्रीविष्णुस्मृतौ पञ्चचत्वारिंशोऽध्यायः

१ The commentary on Sūtra-s 20 and 21 omitted in ख.

२ शातातपीयात्—घ, च.

३ सीस for सीसक—ज, ट.

४ तालिकः—ज, ट.

५ एको—ज.

६ तद्विक्रेता—ग.

७ वैष्णवे धर्मशास्त्रे पापचिह्नप्रकरणं पञ्चचत्वारिंशम्—ज, ट.

निषिद्धकर्मणामानन्यात् प्रतिकर्म फलवचनाशक्तेः संक्षेपेण तदाह । एवमुक्तप्रकारेण तत्तत्कर्मविशेषेण तत्तल्लक्षणैः श्यावदन्तत्वादिभिः रोगैश्च कुष्ठादिभिः तथोभयलक्षणैः देहविकारैरन्ध्रत्वादिभिरन्विता जायन्ते । अन्धः पूर्वोक्तः । कुब्जः पृष्ठगडुमान् । खञ्जः एकपादः । काणः एकलोचनः । वामनः ह्रस्वदेहः । बधिरः श्रोत्रेन्द्रियहीनः । मूकः पूर्वोक्तः । दुर्बलः कृशः । तथापरेऽपि कुणिषण्डादयो जायन्ते ।

इदं च कर्मविपाकानुकीर्तनमैहिक इव प्राग्भवीयेऽपि क्षयरोगाद्यनुमिते ब्रह्महत्यादौ द्वादशवार्षिकादि-
व्रतप्राप्त्यर्थम् । यथाह शातातपः—

“ महापापेषु सर्वं स्यात् तदर्धमुपपातके ।

दद्यात् पापेषु षष्ठांशं कल्प्यं व्याधिवलादिति ॥ ”

इति । सर्वं द्वादशाब्दम् । तदर्धम् उपपातके व्रतार्धम् । पापेषु संकरीकरणादिषु । एतेन—“ क्षयित्वादिलक्षण-
कथनं न तद्युक्तानां द्वादशवार्षिकादिव्रतप्राप्त्यर्थम् ” इति प्राचां प्रौढिवचनमपास्तम् ; व्रतविधेः प्रत्यक्षत्वात् ।
नापि प्रयोजनाभावः ;

“ प्रतिजन्म भवेत् तेषां चिह्नं तत्पापसूचकम् ।

प्रायश्चित्ते कृते याति पश्चात्तापवतां नृणाम् ॥ ”

इति तेनैव रोगनिवृत्तेः प्रयोजनत्वेनाभिधानात् । एतेन “ आरब्धफलपापनाशे न किञ्चित् प्रयोजनम् ”
इत्यप्यपास्तम्^१ । सर्वगृहदाहानुत्पत्त्यर्थं गृहैकलगाग्निनिर्वापणवत् अनेकजन्मानुवर्तिष्यमाणव्याधिनिवृत्तेरेव
प्रयोजनत्वात् ।

यच्च “ तदारब्धफलनाशार्थोऽप्यपूर्वनाशो नान्वेषणीयः ; निमित्तकारणनाशेन कार्यनाशाभावात् ”
इति, तदप्यापाततः ; दुरितैकनिदानत्ववत् व्याध्यादेर्दुरितनाशैकनाश्यत्वस्यापि शब्दैकसमधिगम्यत्वेन लौकिक-
तर्कनिरसनात् ; अपेक्षाबुद्धिनाशेन द्वित्वनाशस्य लोकेऽप्यनुसरणाच्च । तदप्याह शातातपः—

“ कर्मजा हि नृणां रोगा यान्ति चैवं क्रमात् क्षयम् ।

जपैः सुरार्चनैर्होमैर्दानैश्चैषां शमो भवेत् ॥ ”

इति । यथैव दुरितात् व्याधिः, एवं तत्क्षये व्याधिक्षय इति क्रमः । दुरितक्षयश्च जपादिभिरिति ।

यदप्युक्तम्—“ नैसर्गिकं कौनस्यादि न प्रत्यानेयम् ” इति, तदपि प्रत्यक्षविरुद्धम् ; प्रायश्चित्तेन
रोगनिवृत्तेः प्रत्यक्षोपलम्भात् ; अनिवृत्तौ वैगुण्यकल्पनम् । ^२यदप्युक्तम्—“ नरकतिर्यग्योन्याद्यनुभूतवतः
कौनस्यादिकं चरमं फलम् । तेन चोत्पन्नमात्रेण स्वकारणापूर्वनाशाच्च प्रायश्चित्तेनार्थः ” इति, तदपि
न । सत्यं नाश्यते ; परं तु न कृत्स्नम् ; तथात्वे अनेकजन्मरोगानुवृत्तिविरोधात् । यथा मन्थनजनिता-
शुशुक्षणिना अरणेर्भङ्गो न कृत्स्नायाः ।

^१ अपि omitted in च.

^२ यदुक्तम्—घ.

यदप्युक्तम्—“ नापि संव्यवहारार्थम् ; शिष्टैस्तेषामपरिहारात् ” इति, तदपि न ; “ सर्वे संचारिणो नेत्रत्वविकारा विशेषतः ” इत्यत्रिणा रोगमात्रस्य संचारित्वोक्त्या “ व्याधितैर्न च संविशेत् ” इति योगिना रोगिपरीहाराभिधानाच्च । यद्यप्ययं दृष्टार्थपरिहारः, तथापि “ रोगी हीनातिरिक्ताङ्गः ” “ कुनखी श्यावदन्तकः ” इत्यादिना श्राद्धे परिहारमदृष्टार्थमप्यवेहि । तस्मात् रोगाद्यनुमितेषु प्राग्भवीयेष्वपि ब्रह्महत्यादिषु पापक्षयार्थं श्राद्धादिषु संव्यवहारार्थं च प्रायश्चित्तमुक्तम् । अन्यथा कर्मविपाकशास्त्रानर्थक्यमिति ।

यदप्युक्तम्—“ यदपि कौनख्यादौ वासिष्ठं कृच्छ्रप्रायश्चित्तं, तदपि नैमित्तिकमेव न पापक्षयार्थम् ” इति, तदपि न संभवति ; प्रायश्चित्तस्य कौनख्यानुमितपापक्षयार्थत्वे नैमित्तिकत्वायोगात् । गृहदाहस्य तु पापजन्यत्वे प्रमाणाभावेन तन्निमित्तकक्षामवत्याः पापक्षयार्थत्वायोगात् युक्तं नैमित्तिकत्वमिति विषमो दृष्टान्तः । अथ गृहदाहादेरपि पापसामान्यं कल्प्येत, तर्हि तन्नाशार्थतैव क्षामवत्याः स्यात् ; न नैमित्तिकत्वमित्यलं बृद्धमर्मविभेदनेन ।

एवं त्रिविधपापफलश्रवणेन कान्दिशीकं प्रत्याह । यस्मात् प्रायश्चित्तस्य विधानादकरणे नरक-
तिर्यग्योनिकुष्ठरोगादीनि दुःखानि भवन्ति, तस्मात् तन्निदानपातकनाशेन तदनुत्पादाय उत्पन्नस्य रोगादेर्ध्वसाय
वा “ कृते निःसंशये पापे न भुञ्जीतानुपस्थितः ” इत्यालस्ये बाधकदर्शनात् आलस्यमुदस्य सम्यक् सभ्योप-
स्थानादिविधिपूर्वकं प्रायश्चित्तं पापनाशकं कर्माचरेत् ; “ प्रायः प्रापं विजानीयाच्चित्तं तस्य विशोधनम् ”
इत्यङ्गिरःस्मरणात् ॥ ३२, ३३ ॥

इति ^१श्रीमन्महाराजाधिराजश्रीवसिष्ठवंशावतंसश्रीकोण्डपनायकात्मजश्रीतम्मणनायकापरनामधेय-

श्रीकेशवनायकप्रोत्साहितश्रीवारणसीवासिधर्माधिकारि^२श्रीरामपण्डितात्मजश्रीनन्द-

पण्डितकृतौ श्रीविष्णुस्मृतिविवृतौ श्रीमत्यां वैजयन्त्यां पञ्चचत्वारिंशोऽध्यायः

^१ विष्णुस्मृतिविवृतौ पञ्चचत्वारिंशोऽध्यायः—घ, च.

^२ श्री omitted in ग.

षट्चत्वारिंशोऽध्यायः

अथ कृच्छ्राणि भवन्ति ॥ १ ॥ त्र्यहं नाश्रीयात् ॥ २ ॥
प्रत्यहं च^१ त्रिषवणं स्नानमाचरेत् ॥ ३ ॥ त्रिः प्रतिस्नानमप्सु
^२मज्जनम् ॥ ४ ॥ मग्नस्त्रिरघमर्षणं जपेत् ॥ ५ ॥ दिवा स्थितस्तिष्ठेत्
॥ ६ ॥ रात्रावासीनः ॥ ७ ॥ कर्मणोऽन्ते पयस्विनीं दद्यात् ॥ ८ ॥
इत्यघमर्षणम् ॥ ९ ॥

पूर्वाध्यायान्ते विहितं प्रायश्चित्तं षट्चत्वारिंशेन प्रपञ्चयितुं प्रतिजानीते । अथेत्यधिकारः ।
कृच्छ्रसाध्यत्वात् कृच्छ्राणि वक्ष्यमाणव्रतानि वक्तव्यानि भवन्ति ॥ १ ॥ तत्राघमर्षणकृच्छ्रमाह । त्रीण्य-
होरात्राणि न किञ्चिदश्रीयात् ॥ २ ॥ किञ्च त्रिरात्रं प्रत्यहं त्रिषवणं स्नानं च कुर्यात् ॥ ३ ॥ स्नाने
गुणविशेषमाह । त्रिरात्रं प्रतिस्नानं त्रिवारमप्सु मज्जनं कार्यम् । अप्स्विति बहुवचनात् उद्धृतनिरासः ।
मज्जनविधानात् शिरस्यञ्जलिना प्रक्षेपनिरासः ॥ ४ ॥ किञ्च प्रतिस्नानं त्रिरात्रमप्सु निमग्नः^३ त्रिवारम्
अघमर्षणसूक्तं जपेत् ॥ ५ ॥ किञ्च सूर्योदयमारभ्य यावत् सूर्यास्तं त्रिरात्रं कर्माविरुद्धे काले उत्थित एव
तिष्ठेत् ; नोपविशेत् ॥ ६ ॥ किञ्च त्रिरात्रं रात्रावासीनः ; न शयीत ॥ ७ ॥ किञ्च त्रिरात्रान्ते पयस्विनीं
गां ब्राह्मणाय दद्यात् ॥ ८ ॥ उक्तव्रतसंज्ञामाह । इति उक्तप्रकारकं व्रतम् अवमर्षणसंज्ञं भवति । भेदव्यवहाराय
संज्ञाकरणम् । इतिशब्देन प्रकारान्तरमप्युक्तम् । तदाह शङ्खः—

“ त्र्यहं तूपवसेद्युक्तस्त्रिरहोऽभ्युपयन्त्रपः ।

मुच्यते पातकैः सर्वैस्त्रिजपित्वाघमर्षणम् ॥ ”

इति ॥ ९ ॥

त्र्यहं सायं त्र्यहं प्रातस्त्र्यहमयाचितमश्रीयात्^४ । एष प्राजा-

पत्यः ॥ १० ॥

प्राजापत्यमाह । सायम् ; दिवा भोजनपरिहारेण नक्तकाले । प्रातः ; रात्रिभोजनपरिहारेण मध्यह्ने ;
“ त्र्यहमनक्ताश्च दिवाशीं ततस्त्र्यहम् ” इति आपस्तम्बस्मरणात् । दिवा रात्रौ वा एकवारमयाचितं स्वीयं

^१ च omitted in ठ.

^३ एव added in ख.

^२ निमज्जयेत्—ज, ठ.

^४ त्र्यहं नाश्रीयात् added in ज.

परकीयं वा याचनव्यतिरेकेणोपस्थितम् ; “ अथापरं व्यहं न कंचन याचेत् ” इति गौतमस्मरणात् ।
व्यहमश्नीयात् ; “ व्यहं नाश्नीयात् ” इत्यनुवर्तते । तेनान्ते त्रिरात्रमुपवसेत् । सोऽयं प्राजापत्यः ;

“ व्यहं प्रातस्व्यहं सायं व्यहमद्याद्याचितम् ।

व्यहं परं च नाश्नीयात् प्रजापत्यं चरन् द्विजः ॥ ”

इति मनुस्मरणात् । अनेन च प्रातरुपक्रमेण मूलोक्तः सायमुपक्रमो विकल्प्यते । अयमेव प्रकारः न्तरेण
शिशुकृच्छ्रो बालादौ वसिष्ठेनोक्तः—

“ अहः प्रातरहर्नक्तमहरेकमयाचितम् ।

अहः पराकं तत्रैकमेवं चतुरहौ परौ ॥

अनुग्रहार्थं विप्राणां मनुर्धर्मभृतां वरः ।

बालवृद्धातुरेष्वेवं शिशुकृच्छ्रमुवाच ह ॥ ”

इति । पराकम् ; उपवासः । “ एकभक्तादीनां च चतुर्णां द्व्यहं द्व्यहमावृतौ वृद्धकृच्छ्रः ” इति
शङ्खलिखितौ । पादोनप्राजापत्याभिधानं त्ववान्तरविधानां पादोनतार्यन्तताभिधानाय । तथाच पादकृच्छ्रोऽर्ध-
कृच्छ्रः पादोनकृच्छ्रश्चेत्यस्यैवावान्तरविधाः सिध्यन्ति । यथाह योगीश्वरः—

“ एकभक्तेन नक्तेन तथैवायाचितेन च ।

उपवासेन चैकेन पादकृच्छ्र उदाहृतः ॥ ”

इति । तथाच आपस्तम्बः—“ सायं प्रातर्दिनार्थं स्यात् पादोनं नक्तवर्जितम् ” इति । अयाचितोपवासपादाभ्या-
मर्धकृच्छ्रः । एकभक्तायाचितोपवासपादैश्च पादोनकृच्छ्र इति । प्रकारान्तरेणार्धकृच्छ्रमाह स एव—

“ सायं प्रातस्तथैकैकं दिनद्वयमयाचितम् ।

दिनद्वयं च नाश्नीयात् कृच्छ्रार्थं तद्विधीयते ॥ ”

इति । अनेन कृच्छ्रप्राजापत्ययोरभेदो द्वादशाहसाध्यः प्राजापत्यश्चाभिहितः । पराशरस्तु तमेव षोडशाह-
साध्यमुक्त्वा पादकृच्छ्रादिप्रकारमेवमाह—

“ एकाहमेकभक्ताशी एकाहं नक्तभोजनः ।

अयाचितं त्वेकमहरेकाहं मारुताशनः ॥

दिनद्वयं चैकभक्तो द्विदिनं नक्तभोजनः ।

दिनद्वयमयाची स्याद् द्विदिनं मारुताशनः ॥

त्रिदिनं चैकभक्ताशी त्रिदिनं नक्तभोजनः ।

दिनत्रयमयाची स्यात् त्रिदिनं मारुताशनः ॥

चतुर्हं चैकभक्ताशी चतुर्हं नक्तभोजनः ।
चतुर्दिनमयाची स्याच्चतुर्हं मारुताशनः ॥ ”

इति । तत्र च ग्राससंख्यामाह स एव—

“ सायं तु द्वादश ग्रासाः प्रातः पञ्चदश स्मृताः ।
एकविंशतिरायाच्यं परं निरशनं स्मृतम् ॥ ”

इति । अशक्तस्याह आपस्तम्बः—

“ सायं द्वाविंशतिर्ग्रासाः प्रातः षड्विंशतिः स्मृताः ।
चतुर्विंशतिरायाच्याः परे निरशनास्त्रयः ।
कुक्कुटाण्डप्रमाणस्तु यथा वास्यं विशेत् सुखम् ॥ ”

इति ॥ १० ॥

^१त्र्यहमुष्णाः पिबेदपस्त्र्यहमुष्णं घृतं त्र्यहमुष्णं पयस्त्र्यहं
च नाश्रीयादेष तप्तकृच्छ्रः ॥ ११ ॥

तप्तकृच्छ्रमाह । जलघृतदुग्धान्युष्णानि ^२प्रतित्र्यहं पीत्वा त्र्यहमुपवसेत् । स तप्तकृच्छ्रः । मनुस्तु
द्रव्यव्यत्ययेनाह—

“ तप्तकृच्छ्रं चरन् विप्रो जलक्षीरघृतानिलान् ।
प्रतित्र्यहं पिबेदुष्णान् सकृत् स्नायात् समाहितः ॥ ”

इति । जलादिपरिमाणमाह पराशरः—

“ अपां पिबेत्तु त्रितयं द्विपलं तु पयः पिबेत् ।
पलमेकं पिबेत् सर्पिस्त्रिरात्रं चोष्णमारुतम् ॥ ”

इति । उष्णमारुतम् ; ^३उष्णोदकवाप्पमास्यपूरणम् । अशक्तस्याह ब्रह्मपुराणम्—

“ षट् पलानि तु तप्तस्य तोयस्य सुसमाहितः ।
प्रभाते त्रीणि दुग्धस्य सुतप्तस्य पिबेत् त्र्यहम् ॥

^१ त्र्यहमुष्णं पिबेदापस्त्र्यहमुष्णं पयः पिबेत् ।
त्र्यहमुष्णं पिबेत् सर्पिर्वायुभक्षः परं त्र्यहम् ॥
एष तप्तकृच्छ्रः—ज.

^२ प्रति omitted in ख.

^३ उष्णोदकपानम्—घं.

पलं घृतस्य तप्तस्य मध्याह्ने त्रिदिनं पिबेत् ।
वायुमक्षस्व्यहं चात्र निर्दहेत् पातकं ततः ॥ ”

इति । चतुरहसाध्यमाह योगीश्वरः—

“ तप्तक्षीरघृताम्बूनामेकैकं प्रत्यहं पिबेत् ।
एकरात्रोपवासश्च तप्तकृच्छ्र उदाहृतः ॥ ”

इति । “ एतैरेव द्रव्यैः समस्तैः सोपवासैः द्रव्यहसाध्यस्तप्तकृच्छ्रः ” इति मिताक्षरा ॥ ११ ॥

^१एतैरेव शीतैः शीतकृच्छ्रः ॥ १२ ॥

एतैरेव द्रव्यैः शीतैः चतुर्षु व्यहेषु पीतैः शीतकृच्छ्रः । “ इदं कृच्छ्रद्वयमेकोपवासकमन्ते ; तेन दशाहसाध्यम् ” इति कश्चित् ॥ १२ ॥

^२कृच्छ्रातिकृच्छ्रः पयसा दिवसैकविंशतिक्षपणम् ॥ १३ ॥

एकविंशतिरात्रं पयसा दुग्धेन वर्तनं कृच्छ्रातिकृच्छ्रः । जलेनेति ब्राह्मे—

“ चरन् कृच्छ्रातिकृच्छ्रं तु पिबेत् तोयं च शीतलम् ।
एकविंशतिरात्रं तु कालेष्वेतेषु संयतः ॥ ”

इति । एतेषु ; प्रातर्मध्याह्नसायंकालेषु । यमस्तु चतुर्विंशतिरात्रमाह—“ एकैकं त्रासमश्नीयात् ” इत्यनुवृत्तौ,

“ चतुर्विंशतिरात्रं तु नियतात्मा जितेन्द्रियः ।
कृच्छ्रातिकृच्छ्रं कुर्वीत एकस्थाने द्विजोत्तमः ॥ ”

इति । एकस्थाने ; एकवारम्, एकभक्तकाले वा । “ द्वादशरात्रमुदकेन वर्तनं कृच्छ्रातिकृच्छ्रः ” इति गौतमः । उदकं च संकृत् हस्तेन यावद् ग्रहीतुं शक्यते तावदेव ; “ अन्वक्षस्तृतीयः कुच्छ्रातिकृच्छ्रो यावत् सकृदाददीत ” इति ब्राह्मिणात् । “ द्वादशरात्रं निराहारः कृच्छ्रातिकृच्छ्रः ” इति सुमन्तुः ॥ १३ ॥

उदकसक्तूनां मासाभ्यवहारेणोदककृच्छ्रः ॥ १४ ॥

उदककृच्छ्रमाह । मासमुदकमिश्रसक्तुप्राशनेन उदककृच्छ्रः । अयमेव वारुणः कृच्छ्रः ; “ सक्तून् वा सोदकान् मासे कृच्छ्रो वारुण उच्यते ” इति ब्राह्मिणात् । मासानुवृत्तौ “ तोयकृच्छ्रो जलेन तु ” इति मार्कण्डेयः ।

^१ एष एव—घ, च,

^२ कृच्छ्रातिकृच्छ्रः missing in घ, च,

“अनश्नन् जलमध्यस्थश्चाहोरात्रं जपन् बुधः ।
संवत्सरकृतं पापं जलकृच्छ्रो व्यपोहति ॥”

इति जाबालिः । जपः वरुणसूक्तानां गायत्र्याश्च^१ ।

“वायुमक्षो दिवा तिष्ठेद्रात्रिं नीत्वाप्सु सूर्यदृक् ।
सहस्राष्ट्राधिकां जप्त्वा गायत्रीं जलकृच्छ्रकः ॥”

इति योगयाज्ञवल्क्यः ॥ १४ ॥

विसाभ्यवहारेण मूलकृच्छ्रः^२ ॥ १५ ॥

मूलकृच्छ्रमाह । मृणालस्य मासं भोजनेन मूलकृच्छ्रः । “मूलकृच्छ्रः स्मृतो मूलैः” इति मार्कण्डेयः ।
पक्वविसाशने संज्ञान्तरं ब्राह्मे—“विसान्युदकसिद्धानि मासमश्नीत संयतः” इति ; “कृच्छ्रो वारुण उच्यते”
इति शेषः ॥ १५ ॥

^३विल्वभ्यवहारेण श्रीफलकृच्छ्रः ॥ १६ ॥ पद्माक्षैर्वा ॥ १७ ॥

श्रीफलकृच्छ्रमाह । मासं विल्वफलभक्षणेन श्रीफलकृच्छ्रः । “श्रीकृच्छ्रः श्रीफलैः प्रोक्तः” इति
मार्कण्डेयः ॥ १६ ॥

तस्यैव प्रकारान्तरमाह । पद्मबीजैर्मासं भक्षितैर्वा श्रीफलकृच्छ्रः । वाशब्दात् आमलकैर्वा ;

“विल्वैरामलकैर्वापि पद्माक्षैरथवा शुभैः ।

मासेन लोके श्रीकृच्छ्रः कथ्यते द्विजसत्तमैः ॥”

इति ब्राह्मात् ॥ १७ ॥

^४निराहारस्य द्वादशाहेन पराकः ॥ १८ ॥

पराकमाह । द्वादशाहं जपहोमसक्तस्याहारमात्रत्यागः पराकः ;

“जपहोमरतः कुर्याद् द्वादशाहमभोजनम् ।

पराक एष विख्यातः सर्वपापप्रणाशनः ॥”

इति बृहस्पतिस्मरणात् ॥ १८ ॥

^१ गायत्र्या वा—ख, ग.

^३ This Sūtra omitted in ठ.

^२ शीतकृच्छ्रः—ज, ठ.

^४ निराहारेण—ज, ठ.

गोमूत्रं गोमयं क्षीरं दधि सर्पिः कुशोदकान्येकदिवसमश्री-
यात्^१ । द्वितीयमुपवसेत् । एतत् सांतपनम् ॥ १९ ॥

सांतपनमाह । गोमूत्रादिसाहचर्यात् ब्रह्मकूर्चदर्शनाच्च क्षीरादिकमपि गव्यमेव । क्षीरादिसाहचर्याच्च गोमूत्रादिकमपि स्त्रीगव्या एव । पूर्वेषुः पञ्चगव्यं कुशोदकमिश्रमाहारान्तरनैरपेक्षयेण पीत्वा परेद्युः उपवसेत् । एतत् सांतपनम् । कुशोदकानीति बहुवचनं कुशानेकत्वज्ञापनाय ; “ सप्तपर्णास्तु ये दर्भाः ” इति दर्शनात् । एतदेव समन्त्रकं ब्रह्मकूर्चमुच्यते । यथाह पराशरः—

“ गोमूत्रं गोमयं क्षीरं दधि सर्पिः कुशोदकम् ।
निर्दिष्टं पञ्चगव्यं तु पवित्रं कायशोधनम् ॥
गोमूत्रं ताम्रवर्णायाः श्वेतायाश्चापि गोमयम् ।
पयः काञ्चनवर्णाया नीलायाश्च तथा दधि ॥
घृतं च कृष्णवर्णायाः सर्वं कापिलमेव वा ।
अलाभे सर्ववर्णानां पञ्चगव्येष्वयं विधिः ॥
गोमूत्रे माषकास्त्रयो गोमयस्य तु षोडश ।
क्षीरस्य द्वादश प्रोक्ता दधस्तु दश कीर्तिताः ॥
गोमूत्रवद् घृतस्योक्तास्तदर्धं तु कुशोदकम् ।
गायत्र्यादाय गोमूत्रं गन्धद्वारेति गोमयम् ॥
आप्यायस्वेति च क्षीरं दधिकान्णेति वै दधि ।
तेजोऽसि शुक्रमित्याज्यं देवस्य त्वा कुशोदकम् ॥
पञ्चगव्यमृचा पूतं होमयेदग्निसंनिधौ ।
सप्तपर्णास्तु ये दर्भा अच्छिन्नाग्राः शुकत्विषः ॥
एतैरुद्धृत्य होतव्यं पञ्चगव्यं यथाविधि ।
इरावती इदं विष्णुर्मानस्तोके च शंवतीम् ॥
एतामिश्रैव होतव्यं हुतशेषं पिवेद् द्विजः ।
प्रणवेन समालोड्य प्रणवेनाभिमन्त्र्य च ॥
प्रणवेन समुद्धृत्य पिवेत् तत् प्रणवेन तु ।
मध्यमेन पलाशस्य पद्मपत्रेण वा पिवेत् ॥
स्वर्णपात्रेण रौप्येण ब्रह्मतीर्थेन वा पुनः ।

^१ एकविंशतिदिवसमश्रीयात्—ज.

यत् त्वगस्थिगतं पापं देहे तिष्ठति मामके ।

ब्रह्मकूर्चोपवासस्तु दहत्यग्निरिवेन्धनम् ॥ ”

इति । ब्रह्मकूर्चार्थम् उपवासो ब्रह्मकूर्चोपवास इति । अयमर्थः—पूर्वेद्युरूप्य परेद्युः प्राशनमिति पूर्वस्माद्विशेषः ;

“चतुर्दश्यामुपोष्याथ पौर्णमास्यां विशेषतः ।

पञ्चगव्यं पिबेत् प्रातर्ब्रह्मकूर्चमिति स्मृतम् ॥ ”

इति जात्रालिस्मरणात् । विशेषस्तूक्तविधिना । तद्देशमप्याह शातातपः—

“नदीतीरेषु गोष्ठेषु पुण्येष्वायतनेषु च ।

तत्र गत्वा शुचौ देशे ब्रह्मकूर्चं समाचरेत् ॥ ”

इति । त्रिरात्रं पञ्चगव्याशने यतिसांतपनम् । “एतदेव व्यहाभ्यस्तं यतिसांतपनं स्मृतम्” इति शङ्खस्मरणात् ॥ १९ ॥

गोमूत्रादिभिः ^१प्रत्यहमभ्यस्तैर्महासांतपनम् ॥ २० ॥

महासांतपनमाह । गोमूत्रादिभिः षडभिर्द्रव्यैः प्रत्येकं प्रत्यहम् अभ्यस्तैः महासांतपनं षडहसाध्यं भवति । योगीश्वरस्तु तदेव सोपवासं सप्ताहसाध्यमाह—

“पृथक् सांतपनद्रव्यैः षडहः सोपवासकः ।

सप्ताहेन तु कृच्छ्रोऽयं महासांतपनं स्मृतम् ॥ ”

इति । एतदेवाद्योपवासकं कृच्छ्रं सांतपनं ब्राह्मे—

“प्रथमेऽहनि नाशनीयाद् गोमूत्राशी ततः परम् ।

चतुर्थं गोमयं क्षीरं दधि चाज्यमहःक्रमात् ।

कुशोदकं सप्तमे च कृच्छ्रसांतपने विधिः ॥ ”

इति । तैरेव प्रत्येकं व्यहाभ्यस्तैः पञ्चदशाहिकं महासांतपनम् ;

“व्यहं पिबेत्तु गोमूत्रं व्यहं वै गोमयं पिबेत् ।

व्यहं दधि व्यहं क्षीरं व्यहं सर्पिस्ततः शुचिः ।

महासांतपनं ह्येतत् सर्वपापप्रणाशनम् ॥ ”

इति यमस्मरणात् । अत्र कुशोदकमावः घृतान्तैरेव शुद्धयभिधानात् । षण्णां प्रत्येकं व्यहाभ्यासे व्यहमुपवासे चैकविंशाहिकं महासांतपनम् ;

^१ प्रत्यहाभ्यस्तैः—घ, च.

“षण्णां प्रत्येकमेतेषां त्रिरात्रमुपयोजयेत् ।

अ्यहं चोपवसेदन्ते महासांतपनं स्मृतम् ॥”

इति जाबालिस्मरणात् ॥ २० ॥

अ्यहाभ्यस्तैश्चातिसांतपनम् ॥ २१ ॥

अतिसांतपनमाह । तैरेव गोमूत्रादिभिः षड्भिः प्रत्येकं अ्यहाभ्यस्तैः अष्टादशाहिकमतिसांतपनं भवति । तैरेव द्व्यहाभ्यस्तैर्दशाहिकम् । यम आह—

“एतान्येव तथा पेयान्येकैकं तु तथा द्व्यहम् ।

अतिसांतपनं नाम श्रपाकमपि शोधयेत् ॥”

इति ॥ २१ ॥

पिण्याकाचामतक्रोदकसक्तूनामुपवासान्तरितोऽभ्यवहार-

स्तुलापुरुषः ॥ २२ ॥

तुलापुरुषकृच्छ्रमाह । पिण्याकः तिलखलिः । आचामः ओदननिस्त्रावः । तक्रम् उदश्चित् । उदकं जलम् । सक्तवः भर्जितयवपिष्टानि । तेषां प्रत्येकमुपवासान्तरदिवसे भोजनं दशाहिकः तुलापुरुषः । योगीश्वरस्त्वेतमेव पञ्चदशाहिकमाह—

“एषां त्रिरात्रमभ्यासादेकैकस्य यथाक्रमम् ।

तुलापुरुष इत्येष ज्ञेयः पञ्चदशाहिकः ॥”

इति । यमस्तु एकविंशाहिकमाह—

“आचाममथ पिण्याकं तक्रं चोदकसक्तूकान् ।

अ्यहं अ्यहं प्रयुञ्जानो वायुमक्षस्थहद्वयम् ।

एकविंशतिरात्रस्तु तुलापुरुष उच्यते ॥”

इति । अयमेव सैकोपवासः षडहः सौम्यकृच्छ्रः ;

“पिण्याकाचामतक्राम्बुसक्तूनां प्रतिवासरम् ।

एकरात्रोपवासश्च कृच्छ्रः सौम्योऽयमुच्यते ॥”

इति योगिस्मरणात् ॥ २२ ॥

कुशपलाशोदुम्बरपद्मशङ्खपुष्पीवटब्राह्मीसुवर्चलापत्रैः

क्वथितस्याम्भसः^१ प्रत्येकं पानेन पर्णकृच्छ्रः ॥ २३ ॥

^१ प्रत्यहं—ठ.